

11. በክርስቶስ አንድ አካል

ወደ መጨረሻው አስፈላጊ ርዕስ ጉዳይ ከማለፋችን በፊት የዳስስናቸውን ጉዳዮች በመቃኘት የተወሰዱትን እርምጃዎች በአጭሩ እናያለን። ነገሮችን ቀላል አድርገን ለመመልከትና ክርስቲያኖች የሚያልፋባቸውን ልምምዶች በግልጽ ለማብራራት ሞክረናል። ይሁንና ከጌታ ጋር ስንራመድ የሚገለጡልን አዳዲስ እውቀቶች በርካታ ስለሆኑ የእግዚአብሔርን ሥራ ከሚገባው በላይ ቀላል አድርገን እንዳንወስደው መጠንቀቅ አለብን፤ አለዚያ ግራመጋባት ውስጥ ልንዘፈቅ እንችላለን።

ደህንነታችንንና በውስጡ የሚያካትተውን የተቀደሰ ሕይወት መምራት፤ የክቡር ደሙን ፋይዳ በመረዳት እንደሚደረስበት ብዙ የእግዚአብሔር ልጆች ያምናሉ። ኃጢአትን እንደ ፈጸሙ ባወቁና በተሰማቸው ጊዜ ሁሉ፤ ሳይውሉና ሳያድሩ በእግዚአብሔር ፊት ንሰሐ የመግባትን አስፈላጊነትና ለኃጢአት ይቅርታ ደሙ ውጤታማ እልባት የማስገኘቱን እውነታ አጥብቀው ይረዳሉ። ይህም እጅግ የተገባ ነው። ነገር ግን በዚያ ላይ ስለሚያቆሙ ደሙ የችግሮች ሁሉ መፍትሄ ይመስላቸዋል። ለእነርሱ ቅድስና ማለት ከቀድሞ ኃጢአት መለየትና አሁን የተደረገን ኃጢአትን ወደ እርሱ ማቅረብ እና በፈሰሰው ደም ይቅርታ ማግኘት ነው። ለእነርሱ ቅድስና ይሄው በመሆኑ እዚሁ ላይ ይደመድማሉ። ስለዚህም እግዚአብሔር ከእኛ የሚጠበቀውንና ለዚህ ሕይወት ያዘጋጀውን ሁሉ በሙላት ሳይረዱ ይቀራሉ። ይህ በቂ እንዳይደለ አሁን በግልጽ የተረዳን ይመስለኛል።

ሌሎች ደግሞ ከዚህ በተሻለ ሁኔታ እግዚአብሔር ከኃጢአት፤ ህግ አርነት ያወጣቸውና አሮጌ ስጋቸውን ያሰወግድ ዘንድ በልጁ ሞት እንደ ጠቀለላቸው የሚረዱ አሉ። እነዚህም እምነታቸውን በክርስቶስ ኢየሱስ ያደረጉ፤ በክርስቶስ ኢየሱስ የሚመኩና በሥጋ የማይታመኑ ናቸው (ፊል. 3+3) ። እነዚህ ሰዎች በትክክለኛ መሠረት ላይ ስለ ስለቆሙ እግዚአብሔር በእነርሱ ላይ እንደ ወደደ ህንፃን ሊሰራ ይችላል። ይህን መነሻ ነጥብ ዋቤ አድርገው ብዙዎች መሠጠት ማለት ምንም ሳይቆጥቡ ራስን በእጆቹ ላይ ማኖርና በነገር ሁሉ እርሱን መከተል መሆኑን ተገንዝበዋል። እነዚህ ሁሉ የመጀመሪያ እርምጃዎች ናቸው። ከእነዚህ በመነሳት እግዚአብሔር ያዘጋጀልንን የተለያዩ የልምምድ ገጽታዎች አይተናል። ከነዚህ እያንዳንዱ የከበረ የእውነት ክፋይ ቢሆንም በነጠላ ግን አንዳቸውም ምሉዕ እውነታ ሊይዙ እንደማይችሉ ማስታወስ እጅግ አስፈላጊ ነው። የክርስቶስ መስቀል ስቃይ ፍሬዎች ስለ ሆኑ በእኩልነት ሁሉም ያስፈልጉናል።

11:1. በርና መንገድ

የዚህ ዓይነት አያሌ ገጽታዎችን በአማኙ ሕይወትና ልምምድ ውስጥ በመገንዘብ ከዚህ የሚቀጥለውን እውነታ እንመለከታለን። ይህም እውነታ እነዚህ ገጽታዎች የግድ ሁልጊዜ በተወሰነና ቁርጥ ባለ ሁኔታ የሚከሰቱ ባይሆኑም አንዳንድ ደረጃዎች ግን በእርግጠኝነት የሚታወቁ ናቸው። ቀድሞ የሚመጣው መገለጥ ነው። ቀደም ሲል እንዳየነው ይህ ሁልጊዜ እምነትና ልምምድን የሚቀድም ነው። እግዚአብሔር በቃሉ ልጁን በተመለከተ እውነቱን እንድንረዳ ዐይኖቻችን ሲከፍትና ያን እውነት በእምነት ስንቀበል ብቻ በሕይወታችን ልምምዱ በተግባር ይተረጎማል። ስለዚህም እነዚህን ሁለት ነገሮች ልብ ማለት አለብን።

1/ መለገጥ (ገቢራዊ)

2/ ልምምድ (ተገብሮአዊ)

የዚህ ዓይነት ልምምድ ብዙውን ጊዜ ወደ ዘወትራዊ ሂደት የሚመራ ባለሁለት አጥፍ መጠምዘዣ ይወሰዳል። እዚህ ላይ በዮሐንስ በ3ያን በተፃፈው የመናኙ ጉዞ በተሰኘው መጽሐፍ ክርስቲያን ወደ «ጠባቡ መንገድ» የገባበት «የስርቆሽ በር» ማሰብ ሳይረዳን አይቀርም። ጌታችን ኢየሱስ ወደ ሕይወት የሚወስደውን መንገድ፤ ደጅ የጠበበ መንገዱም የቀጠነ (ማቴ. 7+14) እንደ ሆነ ነግሮናል። የዚህን እውነትነት በሕይወታችን አይተናል። አሁን ደግሞ ቀደም ሲል ያየነውን በመተንተን እናቅርብ።

1/ መገለጥ

2/ ልምምድ (ሀ) የስርቆሽ በር (መጠምዘዣ)

(ለ) የቅጠነው መንገድ (ሂደት)

ይህን በዚህ መልክ ማስቀመጣችን እስካሁን እየተነጋገርንበት ያለውን ርዕሰ ጉዳይ ለመረዳት እንደምን ሊረዳን እንደሚችል ቆም ብለን እናስብ። በቅድሚያ ጽድቅ እና አዲስ ልደትን እንመልከት። ይህ የሚጀመረው ጌታ ኢየሱስ በመስቀል ላይ ለበደላችን ስርየት ያከናወነልንን በመረዳት የሚጀምር ነው። ከዚህ ቀጥሎ የንስሐና የእምነትን መጠምዘዣ መንገድ (የስርቆሽ በር) በመውሰድ ወደ እግዚአብሔር እንቀርባለን (ኤፌ. 2+13)። ይህም ከእርሱ ጋር ቀጣይነት ባለው ህብረት ወደ መራመድ ይመራናል (የቀጠነው መንገድ)። በዚህ መልኩ በዮሐንስ ወደ እግዚአብሔር የምንቀርበው አሁንም በከበረው ደሙ ዋቤነት ነው (ዕብ. 10+19-22)። ከኃጢአት አርነት ወደ መውጣት ጉዳይ ስንመጣ ደግሞ አሁንም ሦስት ደረጃዎችን እናገኛለን። አንደኛው የመንፈስ ቅዱስ የመግለጥ ሥራ ወይም «ማወቅ» (ሮሜ. 6+6)፤ ሁለተኛው የእምነት እርምጃ ወይም «መቁጠር» (ሮሜ. 6+11)፤ ሦስተኛው በአዲሱ ሕይወት መንገድ መሠረትነት ቀጣይነት ያለው የመሠጠት ሂደት ወይም «ራሳችንን ለእግዚአብሔር ማቅረብ» (ሮሜ. 6+13) ናቸው። ከዚህ በመቀጠል የመንፈስ

ቅዱስ ስጦታን እናስባለን። ይህም የሚጀምረው ጌታ ኢየሱስን በዙፋኑ ላይ ከፍ ብሎ እንደ አዲስ ስናየው ነው። የዚሁም ውጤት የመንፈስ ቅዱስ መፍሰስና በልባችን ማደር መንታ ልምምድ ነው። ከዚህ እልፍ ብለን እግዚአብሔርን ስለ ማስደሰት ሰናሰብ ሥጋ ወይም የሰውን መላ የእኔነት ሕይወት በተመለከተ የመስቀሉን ፋይዳ መረዳት እንችል ዘንድ መንፈሳዊ አብርሆት እንደ ሚያስፈልገን እንገነዘባለን። ይህን በእምነት መቀበል ከ«ሥራ» ወደ ምንታቀብበትና እግዚአብሔር በተግባር ከእኛ የሚጠብቀውን ለማሟላት ኃይል የሚሆንን የክርስቶስ ሕይወት አሠራር በእምነት ወደሚገለጥበት ወደ «ስርቆሽ በር» ልምምድ ይመራናል። ይህም በተራው መንፈስ ቅዱስን በመታዘዝ ወደ ምንመላለስበት «የቀጠነ መንገድ» ይመራናል። (ሮሜ. 8+4)

በእያንዳንዱ አማኝ ሕይወት የሚወስደው ገፅታ ተመሳሳይ ሊሆን ስለማይችል የመንፈስ ቅዱስን አሠራር በአንድ ዓይነት የማይለወጥ ውቅር ውስጥ ለማስገባት እንዳንሞክር መጠንቀቅ አለብን። ይሁንና ማንኛውም አዲስ ልምምድ የሚመጣው ከላይ ከተጠቀሰው ባልራቀ መንገድ ነው። መቼም መጀመሪያ ላይ ያለጥርጥር ዐይኖቻችን ተከፍተው ክርስቶስና በመስቀል ያከናወነልንን ማየት የግድ ይኖርብናል፤ ከዚያ እምነት ወደ መንገዱ እንድንገባ በሩን ይከፍትልናል። ክርስቲያናዊ ልምምዶቻችንን በተለያዩ ደረጃዎች (ጽድቅ፣ ዳግም ልደት፣ የመንፈስቅዱስ ስጦታ፣ እርነት፣ ቅድስና ወዘተ...) መከፋፈላችን ለእኛ ግልጽ እንዲሆንልን ብቻ እንጂ እነዚህ ደረጃዎች በተወሰነ ቅደም ተከተል ተከታትለው ይመጣሉ ወይም መምጣት አለባቸው ማለት አይደለም። እንዲያውም ገና በመጀመሪያ ላይ ክርስቶስና በመስቀል የሠራው ሥራ ፍንትው ብሎ ቢቀርብልን፤ ስለተከሰተው ሁኔታ ምሉዕ መረዳት የምናገኘው በኋላ ላይ ቢሆንም የክርስትና ሕይወት መኖር በጀመርንበት ቀን ወደ ክርስቶስ ሕይወት በቀጥታ ልንገባ እንችላለን። የወንጌል ስብከት ሁሉ ይህን ቢመስል ምንኛ መልካም ነበር!

አንድ ነገር እርግጥ ነው-ያም «መገለጥ» ሁልጊዜ «እምነትን» የመቅደሙ እውነት ነው። ማየትና ማመን ክርስቲያናዊ ሕይወትን የሚያስተዳድሩ ሁለት መርሆዎች ናቸው። እግዚአብሔር በክርስቶስ ያደረገውን ስንመለከት ተፈጥሮአዊ ምላሻችን «ጌታ ሆይ ተመስገን» ማለት ነው። ይህን ጊዜ እምነት ከልባችን ያለምንም ጥረት ይመነጫል። መገለጥ ወደ እውነት ሁሉ ሊመራንና (ዮሐ. 16+13) መጽሐፍ ቅዱስን ሊገልጥልን ወደ እኛ የሚመጣው የመንፈስ ቅዱስ ሥራ ነው። ከእኛ ጋር ያለው ሊረዳንና ሊያግዝን ነውና በእርሱ ማስተዋል እንደገና። ወይም እምነት ሊጎድለን እነዚህን ችግሮች በቀጥታ ለጌታ እናቅርብ። እንዲህም እንበለው "ጌታ ሆይ ዓይኖቼን ከፍተህ ይህን አዲስ ነገር ግለጥልኝ። ጌታ ሆይ አለማመኔን እርዳ" እርሱ ከእነዚህ ዐይነት ጸሎቶች ጀርድን አይመልስም።

11:2 የክርስቶስ አራት እጥፍ ሰራ በመስቀሉ ላይ

አሁን ከዚህ አለፍ ብለን የጌታ ኢየሱስ ክርስቶስ መስቀል የዳሰሰውን ሰፊ አድማስ እናስባለን። ከክርስቲያናዊ ልምምዳችን አንፃርና ለትንተና ሲባል የእግዚአብሔርን የመዋጀት ሥራ በአራት ገፅታዎች ከፋፍለን እንመለከታለን። ይሁንና የክርስቶስ መስቀል አንድ መለኮታዊ ሥራ እንጂ ብዙ እንዳልሆነ ልብ ልንል ይገባል። ከሁለት ሺህ ዓመት በፊት ጌታ ኢየሱስ በይሁዳ ሞቶ ተነሳ። አሁን በእግዚአብሔር ቀኝ ከፍ ከፍ ብሎ ይገኛል (ሐዋ. 2፡23)። ሥራው አንዴ የተከናወነ ስለሆነ መደገም አያሻውም! ማንም በእርሱ ላይ ሊያክልና ሊቀጥልበት አይችልም።

አሁን ከምንጠቅሳቸው አራቱ የመዋጀት ገፅታዎች ሦስቱን ቀደም ብለን ለመዳሰስ ሞክረናል። የመጨረሻው በቀጣዮቹ ሁለት ምዕራፎች የምንመለከተው ነው። አራቱ ገፅታዎች በአጭሩ ሲጠቃለሉ እነዚህ ናቸው።

- 1) ለኃጢአቶችና ለበደለኝነት ስሜት እልባት የሚሰጠው የክርስቶስ ደም
- 2) ለኃጢአት፣ ለሥጋና ለፍጥረታዊው ሰው እልባት የሚሰጠው የክርስቶስ መስቀል
- 3) በውስጣችን ሊያድር፣ አዲስ ሕይወትን ሊሰጠንና ሊያበረታን የተሰጠን የክርስቶስ ሕይወት
- 4) በውስጣችን የሚያድረው ሕይወት ደረጃ በደረጃ ይገለጥ ዘንድ በፍጥረታዊው ሰው የሚሠራው የሞት አሠራር

የመጀመሪያዎቹ ሁለት ገፅታዎች እልባት ሰጪዎች በመሆናቸው የሰይጣንን ሥራና ኃጢአትን ከማፍረስ ጋር ይያያዛሉ። የመጨረሻዎቹ ሁለት ገፅታዎች ግን ከእልባት ሰጪነት የዘለሉና የእግዚአብሔርን ዓላማ ከማስፈጸም ጋር የተያያዙ ናቸው። የመጀመሪያዎቹ አዳም በወድቀት ካጣው ጋር ሲያያዙ የመጨረሻዎቹ ግን አዳም ፈጽሞ ወዳልነበረው እኛን ከማምጣት ጋር የተያያዙ ናቸው። ጌታ ኢየሱስ በሞቱና በትንሳኤው የእኛን መዋጀት ከማምጣቱ በተጨማሪ የእግዚአብሔርን እቅድ በእኛ እንዲያከናውን አስችሏል።

ቀደም ባሉት ምዕራፎች የክርስቶስ ደም ለኃጢአቶቻችንና ለበደለኝነታችን፤ መስቀሉ ደግሞ ለኃጢአትና ለሥጋ እልባት የሚሰጠው የክርስቶስ ሞት ሁለት መገለጫዎች እንደሆኑ በዝርዝር ተመልክተናል። ስለ ዘላለማዊው የእግዚአብሔር እቅድ አንስተንም ክርስቶስ እንደ ስንዴ ቅንጣት የተወከለበትን ሦስተኛ ገፅታና ክርስቶስ ሕይወታችን መሆኑን ስናስብ በሕይወታችን የዚህ ተግባራዊ ግልጠት ምን እንደሆነ ተመልክተናል። መስቀሉን መሸከም ብዬ ወደምጠራው አራተኛ ገፅታ ከማለፋችን በፊት ስለ ሦስተኛው (በሰው የሚያድረውና ለአገልግሎት ኃይልን የሚሰጠው የክርስቶስ የትንሳኤ ሕይወት መለቀቅ) ጥቂት መናገር እፈልጋለሁ።

ዓለምን ሲፈጥር የእግዚአብሔር ዓላማ ምን እንደ ነበርና አዳምም ከዚህ ዓላማ ጋር እንደተላለፈ ተመልክተናል። እግዚአብሔር ሰዎችን የፈጠረው በመንፈሳቸው መንፈስ ከሆነው ከእርሱ ጋር ሀብረት እንዲያደርጉ በውስጣቸው በሚኖረው በእግዚአብሔር ሕይወት የጠላትን አመፅ ድል ለመንሳትና ክፉ ሥራውን ለመሻር ከእግዚአብሔር ጋር እንዲተባበሩ ነበር። አዳምና ሔዋን የእግዚአብሔርን ህግ በመተላለፋቸው ይህን ዓላማ ሳቱ። እኛ መልሰን ልናገኘው የምንችለው እንዴት ነው? ለዚህ ጥያቄ መልስ የሚሠጠን የጌታ ኢየሱስ ሞት ነው። የእርሱ ሞት ኃይልና አዎንታዊ በመሆኑ ሰው የተቀማውን ርስት ከማስመለስ እጅግ ያለፈና የእግዚአብሔር ዓላማ እንዲፈጸም የሚያስችል ነው። የእርሱ ሞት ኃጢአትና አሮጌው ሰው እንዲሻሩ ብቻ ሳይሆን ከዚህ የበለጠ፣ ወሰን-የለሽ በሆነ ሁኔታ የገዘፈና ሩቅ ደራሽ ክስተት እንዲከወን አስችሏልና።

11.2. የክርስቶስ ፍቅር

አሁን ዘፍጥረት ምዕራፍ ሁለት እና ኤፌሶን ምዕራፍ አምስትን በማጣመር እጅግ አስፈላጊ የሆነን ነጥብ እንመለከታለን።

«እግዚአብሔር አምላክም በአዳም ከባድ እንቅልፍን ጣለበት እንቀላፋም፤ ከጉኑም እንዲት አጥንትን ወስዶ የወሰዳትን አጥንት ሴት አድርጎ ሠራት ወደ አዳምም አመጣት። አዳምም አለ 'ይህች አጥንት ከአጥንቴ ናት፤ ሥጋም ከሥጋዬ ናት እርሷ ከወንድ ተገኝታለችና ሴት ትባላል'» (ዘፍ 2፡21-23)።

«ባሉች ሆይ ክርስቶስ ደግሞ ቤተክርስቲያንን እንደ ወደዳት ሚስቶቻችሁን ውደዱ፤ በውሃ መታጠብና ከቃሉ ጋር አንፅቶ እንዲቀድሳት ስለ እርሷ እራሱን አሳልፎ ሰጠ፤ እድፈት ወይም የፊት መጨማደድ ወይም እንዲህ ያለ ነገር ሳይሆንባት ቅድስትና ያለ ነውር ትሆን ዘንድ ክብርት የሆነችውን ቤተክርስቲያን ለእራሱ እንዲያቀርብ ፈለገ» (ኤፌ. 5፡25-27)።

በመጽሐፍ ቅዱስ ውስጥ ዘፍጥረት ምዕራፍ ሁለትን የሚያብራራ ብቸኛ ምዕራፍ ኤፌሶን አምስት ነው። ኤፌሶን ግሩም ስዕልን ያቀርብልናል። በተለይም «ክርስቶስ...ቤተክርስቲያንን እንደ ወደዳት» የሚለው ቃል እጅግ የከበረን ነገር ያዘለ ነው።

ለዘመናት ያህል የተነገረን መዋጀት የሚያስፈልገን ኃጢአተኞች እንደ ሆንን ስለሆነ ይህ ነገር በልባችን ሰርጿል። ይህ እውነታ ትክክለኛ የመነሻ ነጥብ ነውና ስለዚህ ጌታን እናመሰግናለን። የእግዚአብሔር የመጨረሻ ዓላማ ግን ይሄ አይደለም። እግዚአብሔር በእዚህ ስፍራ የሚናገረው «እድፈት ወይም የፊት መጨማደድ [ስለሌለባት] ቅድስትና... ክብርት ስለ ሆነችው ቤተክርስቲያን» ነው። ብዙ ጊዜ ስለ ቤተክርስቲያን ስናስብ የሚመጣልን በርካታ «የዳኑ ኃጢአተኞች» ስብስብ እንደ ሆነች ነው። ይህ በእርግጥም እውነት ነው።

ይሁንና እውነቱ ይህ ብቻ አይደለም። የዳኑ ኃጢአተኞች የሚለው ሀሳብ የኃጢአትና የወድቀትን አጠቃላይ ዳራ (background) የሚያሳይ ሲሆን በእግዚአብሔር ፊት ግን ቤተክርስቲያን በልጁ የተበጀች መለኮታዊ ፍጥረት ናት። የመጀመሪያው ግለሰባዊ ሲሆን ሁለተኛው ግን ማህበራዊ ነው። የመጀመሪያው የቀድሞውን የሚያመለክትና አሉታዊ ሲሆን የሁለተኛው ግን መጭውን የሚያመለክትና አዎንታዊ ነው። የእግዚአብሔር ዘላለማዊ ሀሳብ ከዘላለም ጀምሮ በልቡ የነበረና ልጁን ያማክላል ሲሆን ዓላማውም ልጁ የእርሱን ሕይወት የሚገልፅበት አካል እንዲኖረው ነው። ከዚህ አንፃር ሲታይ ማለትም ከእግዚአብሔር የልብ ሃሳብ አንፃር ቤተክርስቲያን ከኃጢአት በላይ ያለችና ፈፅሞ ኃጢአት ያሳሳደፋት እንደሆነች እንረዳለን።

ስለዚህም በኤፌሶን መጽሐፍ በሌላ ሥፍራ በግልጽ የምናገኘው የጌታ ሞት አንዱ ገፅታ ቀርቦልናል። የሮሜ መጽሐፍ ምልክታ ከሰው ውድቀት አንፃር ነው። ስለዚህም ሮሜ «ገና ኃጢአተኞች ሳለን ክርስቶስ ስለኛ ሞቶአልና» (ሮሜ ምዕራፍ አምስት) ብሎ ይጀምርና ደረጃ በደረጃ ወደ «ክርስቶስ ፍቅር» (ሮሜ ምዕራፍ ስምንት) ይሸጋገራል። የኤፌሶን መጽሐፍ ግን ምልክታው ከእግዚአብሔር አንፃር ስለሆነ «ዓለም ሳይፈጠር» ብሎ ይጀምርና የወንጌሉን አንኳር «ክርስቶስ ቤተክርስቲያንን [መውደዱና]...ስለ እርሷ ራሱን አሳልፎ [መስጠቱ]» (ኤፌ.1+25) እንደሆነ ይነግረናል። ስለዚህ የሮሜ መጽሐፍ የሚነግረን እኛ ኃጢአት ማድረጋችንን ሲሆን መልዕክቱም እግዚአብሔር ለኃጢአተኞች ያለው ፍቅር ነው (ሮሜ 5÷8)። የኤፌሶን መልዕክት የሚናገረው ግን ክርስቶስ ቤተ ክርስቲያንን እንደ ወደዳት ሲሆን ይሄ ፍቅር ባል ለሚስቱ ያለው ፍቅር መሆኑ ተነግሮናል። የዚህ ዓይነት ፍቅር በመሠረቱ ከኃጢአት ጋር የሚያገናኘው አንዳችም ነገር የለም። በዚህ ክፍል ውስጥ ጉልቶ የታየው የኃጢአት ስርየት ሳይሆን ክርስቶስ ራሱን የሰጠላት ቤተክርስቲያን መመስረት ነው።

ስለዚህም በዚህ ክፍል የተነገረው የክርስቶስ ሞት አዎንታዊ ገፅታ ያለውና ለቤተክርስቲያኑ ያለውን ፍቅር የሚገልጽ፤ የኃጢአትና የኃጢአተኞችን ጉዳይ በቀጥታ የማያጠቅስ ነው። ይህን እውነታ ለማስረዳት ጳውሎስ በዘፍጥረት ምዕራፍ ሁለት የሚገኘውን ክፍል በምሳሌነት ይጠቀማል። ይህ በእግዚአብሔር ቃል ውስጥ ከሚገኙ ክፍሎች ሁሉ እጅግ አስደናቂው ሲሆን ዐይኖቻችን ተከፍተው እጹብነቱን ስንመለከት ወደ አምልኮ ይመራናል።

በዘፍጥረት ምዕራፍ ሦስት እግዚአብሔር ለአዳምና ሔዋን «የቁርበት ልብስ» ማልበሱ፤ የእቤል መስዋዕት፤ እንደገናም በመላው ብሉይ ኪዳን ጌታ ኢየሱስ ለኃጢአታችን ማስተሰሪያ የመሞቱ አያሌ ምሳሌዎች ቢገኙም፤ ጳውሎስ የመረጠው ግን በዘፍጥረት ምዕራፍ ሁለት ያለውን ታሪክ ነው። እስከ ዘፍጥረት ምዕራፍ ሦስት ድረስ ኃጢአት ወደ ዓለም እንዳልገባ ልብ እንበል።

በብሉይ ኪዳን ከኃጢአት ጋር በምንም መልኩ ያልተያያዘ፤ ከወድቀት በኋላ ሳይሆን በፊት የተከሰተ የክርስቶስ ሞት እንድ ገጽታ አለ። ይህም በዘፍጥረት ምዕራፍ ሁለት የሚገኘው ነው።

አዳም ከባድ እንቅልፍ የወደቀበት ሔዋን ኃጢአት በመፈጸሟ ነውን? በጭራሽ አይደለም - ሔዋን ገና አልተፈጠረችም ነበርና። የሥነ-ምግባር ጥያቄ ገና አልገባም ነበርና ምንም ችግር አልደረሰም ነበር። አዳም ከባድ እንቅልፍ የወደቀበት እንድ ነገር ከእርሱ ወጥቶ ሌላ ሰው ይፈጠር ዘንድ ነበር። ስለዚህም የእርሱ እንቅልፍ በሔዋን ኃጢአት ሳይሆን ለሕልውናዋ ነበር። የአዳም እንቅልፍ ለሔዋን መፈጠር ምክንያት መሆኑ እግዚአብሔር በምክሩ ያደረገው ነገር ነው። እግዚአብሔር በአዳም ላይ እንቅልፍ በመጣል፤ ከጐኑ አንዲት አጥንት አውጥቶ ሴት አድርጎ ሰራት፤ ወደ አዳምም አመጣት። ይህም በቀዳሚነት ለኃጢአት ስርየት ሳይሆን በዚህ ምዕራፍ የተነገረውን የአዳምን እንቅልፍ ለሚወክለው የጌታ ኢየሱስ ሞት ገፅታ ጥላ ሆኖ የሚያገለግል ነው።

እዚህ ላይ ጌታ ኢየሱስ ለበደላችን ስርየት አልሞተም ማለቱ እንዳልሆነ ልብ በሉ። እግዚአብሔር ይመስገን ጌታ ስለ በደላችን ሞቷል። አሁን ያለነው በኤፌሶን ምዕራፍ አምስት እንጂ በዘፍጥረት ምዕራፍ ሁለት እንዳልሆነ ማስታወስ አለብን። ኤፌሶን የተጻፈው ከውድቀት በኋላ መሆኑና የተጻፈውም የውድቀትን እርግማን ለወረሱ በመሆኑ፤ በውስጡ የፍጥረትን ዓላማ ብቻ ሳይሆን የውድቀትን ገፁባህርያት አካቷል። ይህ ባይሆን ኖሮ «እድፈት ወይም የፊት መጨማደድ» የሚሉት ቃላት ሊጠቀሱ ባለስፈለጋቸው ነበር። ገና ምድር ላይ ስላለንና ወድቀትም ታሪካዊ ክስተት በመሆኑ መዋጀት ያስፈልገናል (ኤፌ. 1÷7)።

ይሁንና «መዋጀት» የእግዚአብሔር ዓላማ ቀጥተኛ መስመር በመዛነፉ በመሃል ጣልቃ የገባ «የድንገተኛ አደጋ እርምጃ» መሆኑን ልናስተውል ይገባል። መዋጀት ታላቅና ድንቅ በመሆኑ የዕይታችን ማዕከል ሊሆን ያስፈልጋል። ይሁን እንጂ ሰው የተፈጠረው ለመዋጀት እስኪመስል ድረስ መዋጀትን የመጨረሻ ግብ አናድርገው። ውድቀት በእርግጥም ሰው የእግዚአብሔርን ዓላማ ስቶ አዘቅት ውስጥ የገባበት አሳዛኝ ክስተት ቢሆንም፤ የኃጢአት ስርየትም ኃጢአቶቻችን የተሰረዙበትና ወደ እግዚአብሔር የተመለስንበት የተባረከ መታደስ ቢሆንም ገና የሚቀር ነገር አለ። ያም እግዚአብሔር እኛን አዳም አግኝቶት ወዳልነበረው ለማምጣትና የልቡን ናፍቆት ለማሟላት ነው። በቀጥታ መስመር የተወከለውን ዓላማውን እግዚአብሔር ከቶ አልተወም። አዳም በሕይወት ዛፍ ፍሬ የቀረበለትን የእግዚአብሔር ሕይወት አላገኘም ነበር። ነገር ግን ጌታ ኢየሱስ በሞቱና በትንሳኤው ባከናወነው ሥራ የእርሱ ሕይወት በእምነት የእኛ እንዲሆን ተሰጠን፤ እኛም አዳም ከነበረው

የበለጠ እንኘን። ክርስቶስን እንደ ሕይወታችን ስንቀበል የእግዚአብሔር ዓላማ በእኛ ይከናወናል።

ሔዋን ትፈጠር ዘንድ አዳም አንቀላፋ። አማኞችም ሲያርፉ አንቀላፉ እንጂ ሞቱ አይባልም። ለምን? ሞት በተጠቀሰበት ሁሉ ኃጢአት በጀርባው ስላለ ነው። በዘፍጥረት ምዕራፍ ሦስት ኃጢአት ወደ ዓለም ሲገባ ሞትም ተከትሎ ገባ። የአዳም እንቅልፍ ግን ከዚያ የቀደመ ነበር። ስለዚህ በዚህ ክፍል ያለው የጌታ ኢየሱስ ምሳሌ በሌሎች የብሉይ ኪዳን ክፍሎች እንዳለው ምሳሌ አይደለም። በሌሎች ክፍሎች ለኃጢአት ስርየት በግ ወይም ወይፈን ሲታረድ እናያለን። እዚህ ላይ የምናየው ግን አዳም እንደታረደ ሳይሆን ይነቃ ዘንድ እንዳንቀላፋ ነው። ስለዚህም አዳም በዚህ ቦታ ጥላ የሆነው በኃጢአት ምክንያት ለሆነ ሞት ሳይሆን ትንሳኤ ላለው ሞት ነው። በተጨማሪም ሔዋን የተፈጠረችው የተለየ አፈጣጠርና የተለየ ማንነት ኖሯት ሳይሆን ከአዳም ጋር በተጓዳኝ ነው። አዳም ሲያንቀላፋ ሔዋን ከአዳም ተፈጠረች። እግዚአብሔር ቤተክርስቲያንን የመሠረተው በዚህ መልኩ ነው። የእግዚአብሔር «ኋለኛው አዳም» ከእንቅልፍ ሲነቃ ሕይወትን ከእርሱ ትቀበልና የትንሳኤን ሕይወት ታሳይ ዘንድ በእርሱና ከእርሱ ተፈጠረች።

እግዚአብሔር አንድያ ልጁ ወንድሞች ይኖሩት ዘንድ ይፈልጋል። ወንድሞች ሲኖሩት አንድያ ልጅ ብቻ ሳይሆን የመጀመሪያ ልጅ ይሆናል። አንድ የስንዴ ቅንጣት በመሞቷ ብዙ ቅንጣቶች በቀሉ። የመጀመሪያዋ ቅንጣት መጀመሪያ ላይ ብቸኛ ቅንጣት ነበረች፤ አሁን ግን ከብዙ ቅንጣቶች የመጀመሪያዋ ሆነች። ጌታ ኢየሱስ ሕይወቱን ስለተወ የእርሱ ሕይወት በብዙዎች ውስጥ ተባዛ። እነዚህ ይህን እውነት ለማብራራት የተጠቀምንባቸው መጽሐፍ ቅዱሳዊ ምሳሌዎች ናቸው። አሁን በሔዋን ምሳሌ ነጠላ ቁጥር የብዙውን ቁጥር ሥፍራ ይወስዳል። የመስቀሉ ውጤት አንድ አካል ማለትም የልጁ ሙሽሪት ናት። ክርስቶስ ቤተክርስቲያንን ስለ ወደዳት ራሱን ለእርሷ አሳልፎ ሰጠ።

11:4 አንድ ሕያው መስዋዕት

በሮሜ ከተመለከትነው በተወሰነ መልኩ የተለየ የክርስቶስ ሞት ገፅታ በኤፌሶን ምዕራፍ አምስት እንደቀረበ ተመልክተናል። ይሁንና የሮሜው ጥናታችንም የሚመራን ወደዚህኛው የክርስቶስ ሞት ገፅታ ነው። መዋጀት ወደ መጀመሪያው የእግዚአብሔር ዓላማ መስመር ይወስደናል። በሮሜ ምዕራፍ ስምንት ጳውሎስ በብዙ በመንፈስ በተወለዱ «የእግዚአብሔር ልጆች» (ሮሜ 8÷14) መካከል ክርስቶስ በኩር እንደ ሆነ ይነግረናል። «ልጁ በብዙ ወንድሞች መካከል በኩር ይሆን ዘንድ አስቀድሞ ያወቃቸው የልጁን መልክ እንዲመስሉ አስቀድሞ ወሰናልና እስቀድሞ የወሰናቸውን እነዚህን ደግሞ

ጠራቸው፤ የጠራቸውንም እነዚህ ደግሞ አጸደቃቸው፤ ያጸደቃቸውንም እነዚህን ደግሞ አከበራቸው» (ሮሜ 8÷29-30)። እዚህ ላይ ጽድቅ ወደ ክብር ሲመራ እናያለን። ይህም ክብር በአንድ ወይም በሁለት ወይ ከዚያም በበለጡ ግለሰቦች የሚወሰን ሳይሆን የአንዱ መልክ አሻራ ባለባቸው በብዙዎች የሚገለጥ ነው። ይህ የመዋጀታችን ዓላማም ክርስቶስ የራሱ ለሆኑት ባለው ፍቅር ተገልጦ ታይቷል። የጽራዕፋ የመጨረሻው ጥቅስ ርዕሰ ጉዳይ ይኸው ፍቅር ነው (ሮሜ 8÷35-39)። ነገር ግን በምዕራፍ ስምንት በውስጡ ታዋቂነት የተቀመጠው ሀሳብ ስለ ክርስቶስ አካል ወደሚናገረው ምዕራፍ አስራ ሁለት ስናልፍ ፍንትው ብሎ ይታያል።

ከመጀመሪያዎቹ የሮሜ ምዕራፎች በኋላ የምዕራፎቹ ጭብጥ እንደገና በሮሜ ምዕራፍ አስራ ሁለት ብቅ ከማለቱ በፊት መሃል ላይ እግዚአብሔር በእስራኤል ያለው ሉዓላዊ ዓላማ ጣልቃ ገብቷል። ስለዚህም የምዕራፍ አስራ ሁለት ሀሳብ ከምዕራፍ ስምንት እንጂ ከምዕራፍ አስራ አንድ የቀጠለ እንዳልሆነ እንረዳ። የእነዚህን ምዕራፎች መሪ ሃሳብ በአጭሩ ሲጠቀለል ይህን ይመስላል፡- ምዕ 5 ለኃጢአቶቻችን ይቅርታ አግኝተናል።

ምዕ 6 ከክርስቶስ ጋር ተሰቅለናል።

ምዕ 7 በፍጥረታችን ጨርሰን አቅመ-ቢሶች ነን።

ምዕ 8 ስለዚህም በውስጣችን በሚያድረው መንፈስ ላይ እንታመናለን።

ምዕ 12 ከዚህ የተነሳም በክርስቶስ አንድ አካል ነን። ይህ ሃሳብ የቀደመት

ምዕራፎች ተጠይቃዊ (Logical) ውጤት ነው።

ሮሜ ምዕራፍ አስራ ሁለት እና ከዚያ የሚቀጥሉት ምዕራፎች ለሕይወታችን በጣም ተግባራዊ የሆኑ መመሪያዎችን ይሰጡናል። ምዕራፍ አስራ ሁለት የሚጀምረው የመሰጠትን አስፈላጊነት በማጉላት ነው። በምዕራፍ 6÷13 ጳውሎስ «በሕይወት እንደምትኖሩ ራሳችሁን ለእግዚአብሔር አቅርቡ፤ ብልቶቻችሁንም የጽድቅ የጦር ዕቃ አድርጋችሁ ለእግዚአብሔር አቅርቡ» ይላል። በምዕራፍ 12÷1 ግን ጳውሎስ አትኩሮቱን በመጠኑ ይለውጥና «እንግዲህ ወንድሞች ሆይ ሰውነታችሁን እግዚአብሔርን ደስ የሚያስኝና ሕያው ቅዱስም መስዋዕት አድርጋችሁ ታቀርቡ ዘንድ በእግዚአብሔር ርህራሄ እለምናችኋለሁ፤ እርሱም ለአዕምሮ የሚመች አገልግሎታችሁ ነው» ይላል። ጳውሎስ ይህን ልመና የሚያቀርበው በሮሜ 8÷29 «ብዙ ወንድሞች» ከሚለው ሐረግ ጋር እኛን በማዛመድ ወንድሞች ብሎ እየጠራን ነው። ይህ ጥሪ ሰውነታችንን እንደ አንድ ሕያው መስዋዕት እንድናቀርብና በአንድ ልብ የእምነት እርምጃ እንድንወስድ ያሳስበናል።

ይህ ከነጠላ ሰው (ከግለሰብ) የሚያልፍና የመላውን ማህበረ ምዕመን ተሳትፎ የሚጠይቅ ነው። ማቅረብ ግላዊ ሲሆን መስዋዕት ግን የህብረት ነገር

ነው፤ መስዋዕቱ መቅረብ ያለበት እንደ አንድ ሆኖ ነው። ለአዕምሮ በሚመች መንገድ እግዚአብሔርን ማገልገል የሁላችንን ተሳትፎ ይጠይቃል። የእኛ ተሳትፎ ምንም የሚያበረክተው ድርሻ እንደሌለው ልናስብ በፍጹም አይገባም። ለመንግስቱ አገልግሎት የምናደርገው ማንኛውም አስተዋፅኦ እግዚአብሔርን ያረካዋል። የእግዚአብሔር ፈቃድ እርሱም በጉና ደስ የሚያሰኝ ፍጹምም የሆነውን ነገር (ምዕ. 12÷2) ፈትነን ልናውቅ ወይም በክርስቶስ ኢየሱስ የእግዚአብሔርን ዘላለማዊ ዓላማ ልናከናውን የምንችለው በዚህ መልኩ ስናገለግል ነው። ስለዚህም ጳውሎስ «በመካከላችን ላለው ለእያንዳንዱ» (12÷3) በዚህ መለኮታዊ መገለጥ አንፃር «በዙዎች ስንሆን በክርስቶስ አንድ አካል ነን እርስ በእርሳችንም እያንዳንዳችን የሌላው ብልቶች ነን» (12÷5) በማለት ያስነገዝባል። ተግባራዊ የምግባር መመሪያዎቹም በዚህ እውነት ላይ ያረፉ ናቸው።

በዚህ ትውልድ ጌታ ኢየሱስ ራሱን የሚገልጠው በግለሰቦች ሳይሆን በአካሉ ነው። እውነት ነው «እግዚአብሔር ለእያንዳንዱ የእምነትን መጠን [አካፍሎታል]» (ሮሜ 12÷3)። ይሁንና ሰው ብቻውን ሆኖ የእግዚአብሔርን ዓላማ ሊፈጽም አይችልም። ወደ ክርስቶስ ሙላት ለመድረስና ክብሩን ለማሳየት ሙሉው አካል ያስፈልጋል።

ስለዚህም ሮሜ 12÷1-6 የሰውን አካል ምሳሌ በመጠቀም እርስ በእርስ የመደጋገፍን አስፈላጊነት ያስተምረናል። ክርስቲያኖች በነጠላ ብልቶች እንጂ አካል ሊሆኑ አይችሉም። በሰው አካል «የብልቶቹም ሁሉ ሥራ አንድ [አይደለም]»። ጆሮ የዐይንን ሥራ ሊሰራ በፍጹም አይችልም። የጸሎት ብዛት ጆሮን ማየት የሚችል ህዋስ ሊያደርገው ከቶውንም አይችልም! መላው አካል ግን በዐይን አማካኝነት መመልከት ይችላል። ስለዚህም (በዘይቤ ስንናገር) እኔ የመስማት ስጦታ ቢኖረኝ የማየት ስጦታ ባላቸው ሰዎች በኩል ልመለከት እችላለሁ። ወይም ደግሞ መራመድ እየቻልኩ መስራት አልችል ይሆናል! ስለዚህም ከሌሎች ሰዎች እጆች እርዳታ አገኛለሁ። እኛ ብዙ ጊዜ የለመድነው መንገድ «የማውቀውን እውቃለሁ፤ የማላውቀውን ደግሞ አላውቅም! ባላውቀውም ብዙ አልቸገርም» የሚል ነው። ይሁንና በክርስቶስ ስንሆን እኛ የማናውቀውን ሌሎች ስለሚያውቁት የሌሎች እገዛ የግድ ያስፈልገናል።

ይህ ለመጽናናታችን ተብሎ የቀረበ ሃሳብ ብቻ እንዳልሆነ አጽንኦት ሰጥቼ ለመናገር እወዳለሁ። ይልቁንም በእግዚአብሔር ህዝብ ሕይወት ትልቅ ሚና የሚጫወት ቁልፍ ነገር ነው። ለዚህም ነው የህብረት ጸሎት በጣም አስፈላጊ የሆነው። ማቴ.18÷19-20 እንደሚናገረን በህብረት መጸለይ የጸባኦትን እርዳታ በፍጥነት ያስገኛልናል። በራሴ ጌታን መታመን በቂ ስላይደለ ከሌሎች ጋር በህብረት ልታመነው ያስፈልገኛል። ያለአካሉ እገዛ እንደሚገባ መመላለስ

ስለማልችል በአካሉ ሀብረት መሠረት ላይ ቆሜ አባታችን ሆይ በማለት መፀለይን መማር ይገባኛል። ይህ በተለይ በአገልግሎት ውስጥ አስፈላጊነቱ በጣም ግልጽ ነው። ጌታ ብዙ ዋጋ ከፍሎ ሊያስተምረን የሚፈልገው ብቻዬን ሆኜ ውጤታማ በሆነ መንገድ እርሱን ላገልግል እንደማልችል ነው። ካስፈለገ ይህን እንድረዳ በሮች እንዲዘጉ በማድረግና አንዳንዴም ጭንቅላቴ ከግድግዳ ጋር ውጤት በሌለው ሁኔታ እንዲላተም በመፍቀድ በመጨረሻ የእርሱና የአካሉ እርዳታ እንደሚያስፈልገኝ ወደምንገነዘብበት ነጥብ ያመጣኛል። የክርስቶስ ሕይወት የአካሉ ሕይወት ነውና ስጦታዎቹ የተሰጡትን አካሉን የሚያንፅ ሥራ እንድንሰራባቸው ነው።

መጽሐፍ ቅዱስ የሚነግረን ቤተክርስቲያን የክርስቶስ አካል መሆኗን እንጂ ሳይሆን አካል እንደ ሆነች አይደለም። «ብዙዎች ስንሆን በክርስቶስ አንድ አካል ነን እርስ በርሳችን የሌላው ብልት ነን»። ሁሉም የእርሱን ሕይወት ስለሚጋሩ ብልቶች ሁሉ በአንድ ላይ አካል ናቸው።

በአንድ ወቅት አብሬያቸው የነበርኩ ቻይናዊ አማኞች፤ እነርሱ የተለያዩ ግለሰቦች ሆነው ሳለ የእነርሱ ስብስብ የሆነው አካል እንዴት አንድ ሊሆን እንደቻለ ለመረዳት ተቸግረው ነበር። በአንድ እሁድ ላይ የጌታን እራት ለመካፈል ሀብስቱን ከመቁረሴ በፊት በጥንቃቄ እንዲመለከቱት ጠየቅኳቸው። ከዚያም ለሰው ከተከፋፈለና ከተበላ በኋላ ሀብስቱ በሁላቸው ሆድ ውስጥ ቢገባም አንድ እንጂ ብዙ እንዳልሆነ ነገርኳቸው። ሀብስቱተቆራርሷል ክርስቶስ ግን ሀብስቱ በተቆራረሰበት መንገድ አልተቆራረሰም። እርሱ በእኛ ውስጥ አንድ መንፈስ ነው፤ እኛም ሁላችን በእርሱ አንድ ነን።

ይህ ሰው በተፈጥሮአዊው ሁኔታ ከሚገኝበት በጣም ተቃራኒ ሁኔታ ነው። በተፈጥሮአዊው ሁኔታዬ የአዳም ሕይወት አለኝ፤ ይህም ሕይወት ከሌሎች ተነጥዬ በግል የምኖርበት ነው። በአዳማዊ ባህርይ የግል ጥቅምና ሌሎችን መጠራጠር እንጂ አንድነትና ሀብረት ሊኖር አይችልም። ስለዚህ ከጌታ ጋር ስራመድ መወገድ ያለበት ኃጢአትና ተፈጥሮአዊ ብርታቴ ብቻ ሳይሆን በገዛ ራሱ ብቁ መሆኑን በማመን ከአካሉ ጋር ሀብረት ማድረግ እንደሚያስፈልገው በማይቀበለው ግላዊ ሕይወቴ የሚፈጠረው ችግርም እንደሆነ እገነዘባለሁ። ኃጢአትና ሥጋን ብቋጃምና ድል ብነሳም እንኳን በግላዊነት የጸናሁ ሰው ልሆን እችላለሁ። ቅድስና፤ መንፈሳዊ ድልና ፍራሐማነትን በተናጠል ለግሌ ብቻ ብፈልግ በንፁህ ልብ እንኳ ብሆን አካሉን እየዘነጋሁ ስለሆነ እግዚአብሔር በዚህ አይደለትም። ስለዚህም ከእርሱ ዓላማ ጋር አታረቅ ዘንድ በዚህ ነገር ሊያስተካክለኝ ያስፈልገኛል። ችግሩ ግለ-ሰብ (individual) መሆኔ ሳይሆን ግላዊ (individualist) መሆኔ ነው። እግዚአብሔር የሚቸገርበት ትልቁ ነገር የቤተክርስቲያን ውጫዊ የቤተ-እምነት ክፍፍል ሳይሆን የራሳችንን ግላዊ መንገድ እንድንከተል የሚያደርገን ልባችን ነው።

ስለዚህም ከአዳም ለወረሰኩት አሮጌና በራስ ብቁ የመሆን ሕይወት፤ በክርስቶስ እንደ ሞትኩና በትንሳኤ በክርስቶስ የማምን ግለሰብ ሳይሆን የአካሉ ብልት ሆኜ እንደ ተነሳሁ ያስታውሰኝ ዘንድ መስቀሉ በዚህ ረገድ በእኔ ሕይወት እንዲሠራ ያስፈልጋል። በሁለቱ መካከል ያለውን ግዙፍ የሆነ ልዩነት ስንዝብ የራስ ብቁነትን ጥዬ ሀብረትን መፈለግ እጆምራለሁ። በውስጤ ያለው የክርስቶስ ሕይወት በሌሎች ወዳለው የክርስቶስ ሕይወት ስለሚሳብ የግሌን መስመር መከተሌ ያከትማል። ቅናት፤ የፋክክር ፍላጎት፤ የግል አቅጣጫን መከተል፤ የራስ መሻቶች፤ ምኞቶችና ምርጫዎች ሁሉ ይወገዳሉ። ከአሁን ወዲያ ግድ የሚለኝ ሥራው በማን ተሰራ ሳይሆን የአካሉ እድገት ብቻ ይሆናል።

የክርስቶስ አካል ታላቅ መለኮታዊ እውነታ መሆኑንና ብዙዎች ሳንሆን በክርስቶስ አንድ አካል የመሆናችንን እውነታ ፍንትው አድርጎ የሚያሳየን መለኮታዊ መገለጥ ያስፈልገናል። ይህን ሀሳብ ከነጠቅላላው ትርጉሙ ግልፅ ሊያደርግልን የሚችለው መንፈስ ቅዱስ ብቻ ነው። እርሱ ይህን ሲገልጽልን በሕይወታችንና በአገልግሎታችን ሥር-ነቀላዊ ለውጥ መምጣቱ የማይቀር ነው።

11:5 በእርሱ ከአሸናፊዎች በላይ

እኛ ታሪክን ወደ ጌላ መመልከት የምንችለው እስከ ውድቀት ጊዜ ብቻ ነው። እግዚአብሔር ግን ገና ከመጀመሪያው ተመልክቶታል። ዓለም ሳይፈጠር በፊት እግዚአብሔር በሚመጡት ዘመናት ምሉዕ ተፈጻሚነት የሚያገኝ ዓላማ ነበረው። እግዚአብሔር አስቀድሞ ስለ ኃጢአትና ስለ መዋጀት ያወቅ ነበር፤ ይሁንና ለቤተክርስቲያን በነበረው ትልቅ ዓላማ ኃጢአት የሚባል ነገር ከቶውን አልነበረም። ቤተክርስቲያን መላውን የመዋጀትን ታሪክ ሁሉ የሚሻገር ከኃጢአት ፊፅም የተለየና የእግዚአብሔር ብቻ የሆነ አገልግሎትና ታሪክ እንዳላት በመጨረሱ ዘመን ውስጥ ይታያል። ቤተክርስቲያን የከበረውን የሰውን ልጅ ምስል እንጂ የወደቀውን ሰው ነገር የማታንጸባርቅ በክብር ያለች የክርስቶስ አካል በመሆኗ የእግዚአብሔርን ልብ ያረካችና የበላይነትን የተገናኝቷች ናት።

በኤፌሶን ምዕራፍ አምስት ላይ በመዋጀት ታሪክ ውስጥ ነን፤ ይሁንና በጸጋው ገና የሚፈጸም የእግዚአብሔር እቅድ አለ። ይህም የከበረች ቤተክርስቲያንን ለራሱ ያቀርብ ዘንድ ነው። ቤተክርስቲያን በአሁኑ ሁኔታዋ ገና ከውድቀት ተፅዕኖ ያልፀዳች ስለሆነ እድፋ ይጠራና ለክርስቶስ በክብር ትቀርብ ዘንድ በሕይወት ውሃና በሚያነፃው ቃሉ እንከናቿ ሊወገዱ፤ ቁስሎቿ ሊሸሩ ያስፈልጋል። የተገባላት ተስፋና ስለ እርሷ የተነገረው ቃል ምንኛ የከበረና ጸጋ የሞላበት ነው! እድፈቷ ተወግዷል፤ የኃጢአት ጠባላ የገጸን ውበት

አያበላሸውም፤ የፊት መጨማደድ የእርጅናና የባክነ ዘመን ምልክት አይታይባትም፤ ሁሉም አዲስ ሆኗል፤ ያለ ነውር ስለሆነች ሰይጣን ቢሆን አጋንንት ወይም ሰዎች እርሷን ለመክሰስ ምንም ምክንያት አያገኙም፡፡

ዘመናችን ወደ ፍጻሜ እየመጣ ነው፤ የሰይጣን ኃይልም ከመቼውም ጊዜ ይልቅ እየበረታና እየጨመረ ነው፡፡ መጋደላችን እግዚአብሔር የመረጣቸውን በመክሰስ በእኛ የተጀመረውን የእግዚአብሔርን ሥራ ለመቋቋምና ለማፍረስ ከተነሱ ኃይላትና ሥልጣናት ጋር ነው (ሮሜ.8÷38፤ ኤፌ.6÷12)፡፡ እነዚህን ሀይላት ብቻችንን ሆነን ልንገጥማቸው በፍጹም አንችልም፤ ቤተክርስቲያን ግን ብቻችንን ሆነን ማድረግ የማንችለውን ማድረግ ትችላለች፡፡ እግዚአብሔር ለሰው ልጅ ያለውን ዓላማ ለማሰናከል ሰይጣን የሚጠቀምባቸው ዋነኛ መሳሪያዎች የሆኑት ኃጢአት፣ በራስ መደገፍና ግለኝነት በመስቀሉ ተሸረዋል፡፡ «በሚያጸድቀው በእግዚአብሔር» እና «በሞተው በክርስቶስ ኢየሱስ» (ሮሜ 8÷33-34) ላይ ስንታመን የገሃነም ደጆች ሊቋቋሙት የማይችሉትን ዓላማ እናነግባለን፡፡ የእርሱ ቤተክርስቲያን የሆነው እኛ በወደደን በእርሱ ክእሻናፊዎች እንበልጣለን (ሮሜ 8÷37)፡፡

12. መስቀሉና የነፍስ ሕይወት

እግዚአብሔር በክርስቶስ መስቀል ለመዋጀታችን የሚያስፈልገውን ሁሉ አዘጋጅቶልናል። ከዚህም በላይ በመስቀሉ «ሁሉን በፈጠረ በእግዚአብሔር ከዘላለም የተሰወረው» ዘላለማዊ እቅድ በእርግጠኝነት ሊከናወን የሚችልበትን ሁኔታ አጽንቷል። «ብዙ ልዩ ልዩ የእግዚአብሔር ጥበብ አሁን በቤተክርስቲያን በኩል በሰማያዊ ስፍራ ውስጥ ላሉት አለቆችና ሥልጣናት ትታወቅ ዘንድ ይህም በክርስቶስ ሊየሱስ በጌታችን የፈጸመው የዘላለም አሳብ ነበር» (ኤፌ. 3÷9-11)።

የመስቀሉ ሥራ ከዚህ ዓላማ በሕይወታችን መፈጸም ጋር የተያያዙ ሁለት ውጤቶች አሉት። እንደኛው ውጤት በውስጣችን በሚያድረው መንፈስ በኩል የሚከናወነው የሕይወት መለቀቅ ነው። ሌላኛው ደግሞ ፍጥረታዊውን ሰው ደረጃ በደረጃ ለመንፈስ ቅዱስ በማስገዛት! አዲሱ ሕይወት በእኛ ግልጠትን ያገኝ ዘንድ በየዕለቱ በውስጣችን ከሚሰራው ከእርሱ ሞት ጋር የምንተባበርበትን! መስቀሉን የመሸከም ሕይወት የሚቻል ማድረጉ ነው። እነዚህ ሁለቱ ውጤቶች የአንድ እውነት አምንታዊና አሉታዊ ገፅታዎች ናቸው። እስከአሁን ባደረግነው ጥናት ዋና ትኩረታችን ያደረግነው ወደዚህ ሕይወት በምንገባበት መንገድ ላይ ነው። የአሁኑ ትኩረታችን ግን ደቀ መዝሙሩ የእግዚአብሔር አገልጋይ እንዲሆን ከመሰልጠኑና ከመማሩ አንፃር በምን አይነት እርምጃ ሊሄድ እንደሚገባው ማሰብ ነው። ሊየሱስ «ማንም መስቀሉን ተሸክሞ በኋላዬ የማይመጣ ደቀ መዝሙራ ሊሆን አይችልም» (ሉቃ. 14÷27) ብሏል።

ስለዚህ የአሁኑ ትኩረታችን ፍጥረታዊው ሰውና «መስቀሉን መሸከም» ይሆናል። ይህን ለመረዳት አሁንም ወደ ዘፍጥረት ሄደን በመጀመሪያ ላይ እግዚአብሔር ለሰው ያቀደው ምን እንደ ነበርና ያ እቅድ እንዴት እንደተሠናከለ ማሰብ አለብን። ከዚህ ዓላማ ጋር በመስማማት ወደ መኖር ሊያመጡን የሚችሉትን መርሆች በግልፅ የምንረዳው በዚህ መንገድ ነው።

12.1. የውድቀት እውነተኛ ባህርይ

የእግዚአብሔርን እቅድ በጥቂቱ እንኳን ብንረዳ እግዚአብሔር ለሰው የሰጠውን ከፍ ያለ ቦታ እንገነዘባለን። መዝሙረኛው እንዲህ ይላል! «ታስበው ዘንድ ሰው ምንድን ነው?» መጽሐፍ ቅዱስ ግልፅ እንደሚያደርግልን እግዚአብሔር ከምንም ነገር በላይ የሚፈልገው እንደ ልቡ የሆነ ሰው ነው። በዘፍጥረት 2÷7 እንደምናነበው አዳም የተፈጠረው ከእግዚአብሔር ጋር ህብረት የሚያደርግበት መንፈስና ከቁሳዊው ዓለም ጋር የሚገናኝበት ሥጋ ያለው

ሕያው ነፍስ ሆኖ ነው (1ተሰ.5÷23፣ዕብ4÷12)። ይህም የሰውን ሦስትዮሽ ባህርይ ያረጋግጥልናል። አዳም በመንፈሱ ከመንፈሳዊው ዓለም ጋር ሲራከብ፤ በአካሉ (በሥጋው) ደግሞ ከቁሳዊው ዓለም ጋር ይገናኝ ነበር። አዳም እነዚህ ሁለቱ ባህርያት ያሉት በራሱ የሚንቀሳቀስና በራሱ የመምረጥ ኃይል እና ስለራሱ ግንዛቤ ያለውና ራሱን መግለጥ የሚችል ሕልው ሆኖ ተፈጠረ።

ቀደም ብለን እንደ ተመለከትነው አዳም ሲፈጠር ፍጹም ነበር። ይህም ሲባል በእግዚአብሔር እንደ መፈጠሩ ከእንኳን-ነፃ ነበር ለማለት እንጂ ምሉዕ የሆነ ፍጹምና ነበረው ማለት አይደለም። እግዚአብሔር በአዳም ሊያደርገው ያሰበውን ሁሉ ገና አላከናወነም ነበር። የታሰበለት ብዙ ነገር ቢኖርም ገና አላገኘውም ነበር። እግዚአብሔር ሰውን ሲፈጥር ዓላማው በፍጥረተ-ዓለም የእርሱ የሆነውን ሁሉ በሰው በኩል ለመግዛት ነበር። ሰው ለዚህ ዓላማ ሊውል የሚችለው በምን መንገድ ነው? ከእግዚአብሔር ጋር ተራከቦ በማድረግና ከእርሱ ጋር በመተባበር ብቻ ነበር። እግዚአብሔር የፈለገው በምድር ላይ ከአንድ ወገን የሆኑ የሰው ዘሮች ብቻ ሳይሆን የእርሱ ሕይወት ያለባቸውን ሰዎች ነው። በእርሱም ሰይጣንን ድል በመንሳት እግዚአብሔር በልቡ ያቀደውን ሁሉ ያከናውናል።

በተጨማሪም አዳም ሲፈጠር ገለልተኛ እንደ ነበር ተመልክተናል። ከእግዚአብሔር ጋር ተራከቦ እንዲያደርግ የሚያስችል መንፈስ ቢኖረውም እንደ ሰው ግን የሚጓዝበትን መንገድ ገና አልተለመደም ነበር። የመምረጥ መብት ነበረውና ከፈቀደ በተቃራኒ አቅጣጫም መጓዝ ይችል ነበር። እግዚአብሔር ለሰው የወጣነው ግብ ልጅነት ወይም የእርሱ ሕይወት በሰው ልጆች መገለጥ ነበር። ያ ሕይወት የተወከለው አዳም ሊበላውና በውስጡ ሊያዋህደው በተፈቀደለት የሕይወት ዛፍ ፍሬ ነበር። ገለልተኛ ሆኖ የተፈጠረው አዳም በፈቃደኝነት በዚህ መንገድ ቢሄድና በእግዚአብሔር ላይ መደገፍን በመምረጥ ከሕይወት ዛፍ ፍሬ ቢበላ ኖሮ የእግዚአብሔር ሕይወት በሰዎች ውስጥ ይኖር ነበር፤ የሰው ልጆችም በእግዚአብሔር መንፈሳዊ ልጆች ይሆኑ ነበር። በተቃራኒው ግን አዳም መልካሙንና ክፉውን ከምታስታውቀው ዛፍ ፍሬ ቢበላ «ነፃ» ስለሚሆን ከእግዚአብሔር ተለይቶ የእራሱን አቅጣጫ መቀየስ የመቻል ስልጣን ይኖረዋል። ይሁንና ይህ ምርጫ ከሰይጣን ጋር መስማማት ማለት ስለሆነ እግዚአብሔር ያቀደለትን ግብ አጣ።

12:2 የሰው ነፍስ

አዳም በሰይጣን አሳሳችነት ከአውቀት ዛፍ ፍሬ በላ፤ ይህም መላ አቅጣጫውን ቀየረው። ከዚያን ጊዜ ወዲህ የአውቀት ባለቤት ሆነ፤ በበላው የአውቀት ዛፍ ፍሬ ነፍሱ ከመጠን በላይ ጉለበተች። ፍሬው ለዐይን ደስ የሚያሰኝ ነበርና እንዲመኝ ስላደረገው ስሜቱ ጉደፈ፤ አእምሮውና የማገናዘብ

ችሉታውም ጉልብቶ ጠቢብ ሆነ፤ የወደደውን መንገድ መምረጥ እንዲችል ሆኖ የፈቃድ ኃይሉ ጉለመሰ። ያ ፍሬ ለነፍሱ ሙሉ እድገትና መስፋፋት ስለሰጣት ሰው ሕያው ነፍስ ብቻ ሳይሆን በነፍሱ የሚኖር ሆነ። ከዚያ ቀን ጀምሮ ነፍስ ባላት በገዛ ራሷ የመምረጥ መብት መንፈስን ከወንበር አስለቅቃ የሰው አንቀሳቃሽ ኃይል ሆነች።

ችግሩ ለአዳም የተሰጠው ነፍስ በእኛ መኖሩ አይደለም። እግዚአብሔር ግን እስካሁን ሕይወታችንን እንመራበት የነበረውን መርህ ለመቀየር አቅጧል። ሰው በነፍሱ መኖሩ ሰይጣን በወድቀት ጊዜ እንዲሆን ያደረገው ነው። ሰይጣን ወጥመድን አበጅቶ ሰው የራሱን ነፍስ እንዲያገብብትና የሕይወቱ ምንጭ ነፍሱ ብቻ እንዲሆን አደረገው። ይሁንና እዚህ ላይ ጥንቃቄ ልንወስድ ይገባናል። የችግሩ መፍትሄ ነፍስን በጠቅላላው መደምሰስ ወይም መሻር አይደለም። መስቀሉ በእኛ ውስጥ ሲሰራ እንቅስቃሴ አልባ፤ ስሜት-የለሽና ባህርይ- የለሽ አንሆንም። ነፍሳችን ከእኛ አትለይም፤ ይልቁንም ነፍሳችን ለእርሱ በእውነተኛ መገዛት እውነተኛ ባሪያ ሆና ታገለግላለች። ዋናው ጥያቄ እግዚአብሔር ባበጀው ወሰን ውስጥ ማለትም በኤደን ገነት ክልል ውስጥ ነን ወይስ ከዚህ ክልል ወጥተናል? ነው።

እግዚአብሔር እንደ ወይን አትክልተኛ ሆኖ በነፍሳችን ያለውን መረን የለቀቀና ያለጊዜው የሆነ እድገትን ይገርዛል። በአንድ በኩል እግዚአብሔር በልጁ ሕይወት መኖር ወደ ምንችልበት ሁኔታ እያመጣን መሆኑንና በሌላ በኩል ደግሞ የእውቀት ፍሬ ውጤት የሆነውን ፍጥረታዊ መዝገብ ከእኛ ልብ እየነቀለ መሆኑን መረዳት አለብን። በየዕለቱ እነዚህን ሁለት ትምህርቶች እንማራለን። አንደኛው የእርሱ ሕይወት ማደግ ሲሆን ሁለተኛው የነፍስ ሕይወት መገታትና ለሞት አልፎ መሰጠት ናቸው። እነዚህ ሁለት ሂደቶች ለሁሌውም የሚቀጥሉ ናቸው። እግዚአብሔር ራሱን ይገልጥ ዘንድ የልጁን ሕይወት በእኛ በማጉልበት አዳም ወደ ነበረበት መነሻ ነጥብ ሊያመጣን ይፈልጋል። ስለዚህም «የኢየሱስ ሕይወት ደግሞ በሚሞት ሥጋችን ይገለጥ ዘንድ እኛ ሕያዋን የሆንን ከኢየሱስ የተነሳ ዘወትር ለሞት አልፈን እንሰጣለን» (2ቆሮ. 4፡11)።

ይህ ማለት ምን ማለት ነው? በእግዚአብሔር ላይ ሳልደገፍ አንዳች እርምጃ አልወሰድም ማለት ነው። በራሴ ምንም ብቃት እንደሌለኝ እንዝባለሁ፤ ማድረግ ስለ ቻልኩና ስልጣኑ ስላለኝ ብቻ ብዬ አንዳች አላደርገም። ያ የውርስ ስልጣንና ኃይል በእኔ ቢኖርም የሕይወቴ መርህ አላደርገውም፤ በራሴ ላይ አልደገፍም። አዳም ፍሬውን በመብላቱ የወደደውን ለማድረግ የሚያስችለው፤ ነገር ግን ከእግዚአብሔር የተለየ በመሆኑ ሰይጣን ሊጠቀምበት የሚችል ሥልጣንና ኃይል ባለቤት ሆነ። እግዚአብሔር ይህን ፍጥረታዊ ኃይል ሲገርዝው በእራሳችሁ አነሳሽነት ምንም ነገር ለማድረግ እንደማትችሉ

ትገነዘባላችሁ። መኖር ያለባችሁ በሌላው ሕይወት ነው፤ ሁሉን ነገር የምትቀበሉትም ከእርሱ ይሆናል።

ራሳችንን በመጠኑ ብናውቅም፤ ምን ያህል የዘቀጥን ኃጢአተኞች እንደ ሆንን የተረዳን አይመስለንም። ለእግዚአብሔር እየተገዛን እየመሰለን «ጌታ ካልፈቀደ አንዳች አላደርግም» እንላለን። ነገር ግን በእውነት ያልተገለጠው ሃሳባችን ግን ሌላ ነው። እግዚአብሔር እንድናደርገው ባይጠይቀንና ኃይል ባይሰጠንም በራሳችን ማድረግ እንደ ምንችል እናስባለን። ብዙ ጊዜ ያለእርሱ ማድረግ፣ ያለእርሱ ማሰብ፣ ያለእርሱ መወሰን ተለማምደናል። ዛሬ ብዙ ክርስቲያኖች መጠን ባለፈ ሁኔታ ነፍሳችን ስለ ጉለበተች በእራሳችን እጅግ ትልቅ ሆነናል። ስለዚህም የእግዚአብሔር ልጅ ሕይወት በእኛ ውስጥ ታፍኖና ታስሮ ይገኛል።

12.3. ፍጥረታዊ ጉልበት በእግዚአብሔር ሥራ ውስጥ

የነፍስ ኃይልና ጉልበት በሁላችን ውስጥ አለ። ከጌታ የተማሩ በዚህ የሕይወት መርህ መመላለስን አሻፈረኝ ስለሚሉ ሕይወታቸውን ሊመሩበትና ለእግዚአብሔር ሥራ ነቅኦ-ኃይል (የኃይል ምንጭ) እንዲሆን በጭራሽ አይፈቅዱም።

ለዚህ ግልፅ የሆነ ምሳሌ እንውሰድ። አንድ አመለ-ሽጋ የሆነ፣ አስደሳች ባህርይ፣ጥሩ አእምሮ፣ ግሩም የማስተዳደር ክህሎትና የማገናዘብ ችሎታ ያለው ሰው ብናይ፤ በልባችን ይህ ሰው ክርስቲያን ቢሆን ኖሮ ለቤተክርስቲያን እንዴት ያለ ትልቅ ዋጋ ያለውና የሚጠቅም በሆነ! የጌታ ቢሆን ኖሮ በዚህ ማለፊያ ስብሰናው ለመንግስቱ እንዴት ያለ ትልቅ ነገር በሠራ! ብለን እናስባለን። በጣም ብዙዎቻችን ቀደም ብሎ እንዲህ ብለን ሳናስብ የቀረን አይመስለንም።

ግን እስኪ እናስበው የሰውየው አመለሽጋነት ምንጩ ከየት ነው? እነዚህ ግሩም የማስተዳደር ብቃትና የማገናዘብ ችሎታ ከየት የተገኙ ናቸው? ሰውየው ዳግመኛ አልተወለደምና በዳግም ልደት የመጡ እንዳይደሉ ግልጽ ነው። ሁላችንም ከሥጋ እንደ ተወለድንና ዳግም ልደት እንደሚያስፈልገን እናውቃለን። ጌታ ኢየሱስ «ከሥጋ የተወለደ ሥጋ ነው» (ዮሐ. 3፡6)ብሏል። በዳግም ልደት ሳይሆን በፍጥረታዊ ልደት የተገኘ ሁሉ ሥጋ ስለሆነ ክብርን ቢያመጣ ለሰው እንጂ ለእግዚአብሔር አይደለም። ይህ አባባል የሚዋጥልን ሳይሆን ቢችልም እውነት ነው።

የነፍስ ኃይል ወይም ፍጥረታዊ ብርታት ምንድን ነው? ሌላ ሳይሆን እኔ ማድረግ የምችለው፣ ከእኔ የሆነና ከውርስ ያገኘሁት ፍጥረታዊ ተውህቦና ክህሎት ነው። ከእኛ አንዱም ቢሆን ያለ ነፍስ ኃይል አይደለም።

ለምሳሌ ሰብአዊ አእምሮን አስቡ። በተፈጥሮ ፈጣንና ንቁ አእምሮ ሊኖረኝ ይችላል፤ ወደ ጌታ ስመጣና ዳግም ስወለድ በመንፈሴ ጥልቅ ሥራ

ተከናወኗል። ከመንፈስ አባት ጋርም ሀብረት መሠረትኩ። ከዚህ በኋላ በእኔ ውስጥ ሁለት ነገሮች አሉ፤ በመንፈሴ ከእግዚአብሔር ጋር ሀብረት ተመስርቷል። በተጨማሪም ግን በተፈጥሮአዊ ልደት ያገኘሁት ነገር አለኝ። ስለዚህ ነገር ምን ማድረግ አለብኝ?

ቀደም ሲል አእምሮዬን አውል የነበረው ለታሪክ ጥናት፤ ለንግድ፤ ለኬሚስትሪ፤ ለስነ-ጽሁፍና ለመሳሰሉት ነበር። አሁን ግን የትኩረቴ አቅጣጫ ስለተለወጠ ከአሁን ወዲያ ያንኑ አእምሮዬን ለእግዚአብሔር ነገሮች አውለዋለሁ። ስለዚህም የለወጥኩት የአሠራር ዘይቤዬን ሳይሆን የትኩረቴን አቅጣጫ ነው። ዋናው ነጥብ እዚህ ላይ ነው። ትኩረቶቼ ጨርሰው ስለተለወጡ፤ ቀደም ሲል ለታሪክና ለመልከዓ-ምድር ጥናት አውለው የነበረውን አእምሮ አሁን የቆሮንቶስና የኤፌሶን መልዕክትን ለማጥናት እጠቀምበታለሁ። ይህ ኃይል ግን በአዳም ልደት የተገኘ ስለአይደለ እግዚአብሔር በዚህ የትኩረት አቅጣጫ ለውጥ ብቻ አይረካም። ዛሬ የብዙዎቻችን ችግር የብርታቶቻችንን ምንጭ ሳንለውጥ ብርታቶቻችን የሚጓዙበትን መተላለፊያ ብቻ መቀየራችን ነው።

ወደ እግዚአብሔር አገልግሎት የምናመጣቸው ብዙ የዚህ ዓይነት ፍጥረታዊ ነገሮች አሉ። ለምሳሌ የአንደበት-ርቱዕነትን ነገር እንውሰድ። አንዳንድ ሰዎች የተዋጣላቸው አንደበት-ርቱዕ በመሆናቸው አንድን ጉዳይ በሚያሳምን በሚመስጥ መንገድ ማቅረብ ይችላሉ። የዚህ ዓይነት ሰዎች ወደ ጌታ ሲመጡ በመንፈሳዊ ነገር የት ላይ አንዳሉ እንኳ ለማሰብ ጊዜ ሳንወስድ መድረክ ላይ አስቀምጠን ሰባኪ እናደርጋቸዋለን። ያላቸውን ተፈጥሮአዊ የንግግር ተውሀቦ ለስብከት እንዲጠቀሙበት እናበረታታቸዋለን። ዳሩ ግን የሚናገሩበት ርዕሰ ጉዳይ ተለወጠ እንጂ የሚንቀሳቀሱት በዚያው በፍጥረታዊ ኃይል ነው። በእግዚአብሔር ነገሮች ላይ ጥያቄው የእኛ አስተዋፅኦ የሚኖረው አንፃራዊ ፋይዳ ሳይሆን የኃይላችን ምንጭና የሚፈልቅበት መገኛ እንደ ሆነ እንዘነጋለን። እግዚአብሔር ግድ የሚለው ይበልጡኑ የምናከናውነው ተግባር ሳይሆን የምናከናውንበት ኃይልና የኃይሉ ባለቤት ማንነት ነው። እግዚአብሔር የሚጠቀምበት ሰው አንደበት-ርቱዕና ንግግር አዋቂ ሊሆን ይችላል፤ ነገር ግን በዚህ ችሎታ ላይ የመስቀሉ አሻራ (ምልክት) ሊኖር ግድ ነው። በተጨማሪም በእግዚአብሔር መንፈስ ቁጥጥር ውስጥ ነው። ብዙ ጊዜ የኃይሉን ምንጭ ዘንግተን የተነጣጠረበትን ግብና ዓላማ ብቻ እናስባለን። በእግዚአብሔር ዘንድ «የትም ፍጪው ዱቄቱን አምጪው» የሚለው መርህ እንደማይሰራ ብዙ ጊዜ እንዘነጋለን።

የዚህን እውነትነት ለመመልከት አንድ መላምታዊ ሁኔታን እንውሰድ። አቶ «ሀ» ግሩም ተናጋሪ ነው፤ በማንኛውም ጉዳይ ላይ የሚማርክና የሚያሳምን ንግግር ማቅረብ ይችላል። በተግባራዊ ጉዳዮች ላይ ያለው

የማስተዳደር ብቃት ግን ያን ያህል አይደለም። በሌላ በኩል አቶ «ለ» ንግግር ስለማይሆንለትና ራሱን ለመግለጽ ብዙ ስለሚቸገር ወደ ዋናው ነጥብ የሚመጣው ከብዙ መዘብዘብ በኋላ ነው። ይህ ሰው ግን በማስተዳደር ችሎታው የተዋጣለትና በንግድ ጉዳዮች ላይ የተካነ ሰው ነው። ሁለቱ ሰዎች ተለወጡ ወይም ወደ ጌታ መጥተው የተሰጡ ክርስቲያኖች ሆኑ እንበል፤ በአንድ ጉባዔ ላይ ንግግር እንዲያቀርቡ ሁለቱን ጋብዣቸው ሁለቱም ተቀበሉ እንበል።

ከሁለቱም የጠየቅሁት አንድ ነገር ነው። ይሁንና ከሁለቱ ማንኛቸው አጥብቆ የሚጻል ይመስላችኋል? ያለ ጥርጥር አቶ «ለ» ነው። ለምን? ንግግር በማቅረብ የተካነ ስላልሆነ በራሱ ሊታመን የሚችል ሰው አይደለም። ስለዚህም እንዲህ ብሎ ይጻልያል «ጌታ ሆይ ኃይልን ካልሰጠኸኝ ይህን ነገር ልወጣው አልችልም»። እርግጥ ነው አቶ «ሀ» ም ቢሆን መጸለዩ አይቀርም። ቢሆንም ሊደገፍበት የሚችል ተፈጥሮአዊ ተውህቦ ስላለው እንደ አቶ «ለ» ሳይጻል ይችላል። አሁን ደግሞ ለጉባዔው መሳካት መከናወን ያለባቸውን ተግባራዊ ጉዳዮች ኃላፊነት እንዲወስዱ ጠየቅኳቸው እንበል። ምን የሚከሰት ይመስላችኋል? አሁን የቅድመ ሁኔታ ይለወጥና መጸለይ የአቶ «ሀ» ተራ ይሆናል። በተግባራዊ ጉዳዮች ላይ ያለውን የብቃት ጉድለት ስለሚረዳ አቶ «ሀ» የእግዚአብሔርን እርዳታ ይለምናል። በእርግጥ አቶ «ለ» መጸለዩ አይቀሬ ነው፤ ይሁን እንጂ አቶ «ሀ» በሚጻልበት አይነት መንገድ የማይጻል መሆኑ ግልፅ ነው። የጌታ እርዳታ እንደሚያስፈልገው ቢገነዘብም በንግድ ጉዳይ ላይ ከአቶ «ሀ» የተሻለ ብቃት እንዳለው ስለሚረዳ የሚጻልበትም ሁኔታ ተመሳሳይ አይሆንም።

በተፈጥሮአዊና በመንፈሳዊ ተውህቦዎች መካከል ያሉ ልዩነቶችን ትገነዘባላችሁ? ያለ ፀሎትና በእግዚአብሔር ላይ በፍጹም ሳንደገፍ የምናደርጋቸው ነገሮች ሁሉ በሥጋ ከተበከለው ተፈጥሮአዊ ሕይወት የሚመነጩ ናቸው። ይሄንን በግልፅ መረዳት አለብን። ይሄ ማለት በእግዚአብሔር ፊት ለአንድ ሥራ ብቁ የሆኑት ተፈጥሮአዊ ተውህቦ የሚጉድላቸው ናቸው ማለት እንዳልሆነ ይታወቅ። ተፈጥሮአዊ ተውህቦ ይኑረንም አይኑረንም ለስጦታዎቹ ሁሉ እግዚአብሔርን እናመሰግናለን። ያሉን ነገሮች ሁሉ ሞት ሊወሰንባቸውና በትንሳዔው ጌታ ላይ ፈፅመው ሊደገፉ ያስፈልጋቸዋል። የላቀ ተፈጥሮአዊ ስጦታ ያላቸው ወዳጆቻችንን እንቀናባቸዋለን። ይሁንና ይኸው ስጦታ መስቀሉ ሳይገባቸው የእኛ ንብረት ቢሆን ኖሮ እግዚአብሔር በእኛ ሊገለጥ ለሚፈልገው ነገር እንቅፋት ሊሆን እንደሚችል እንዘነጋለን።

ወደ ጌታ ከመጣሁ ከጥቂት ጊዜ በኋላ ለወንጌል ስብከት ወደ ገጠር ወጣሁ። በቂ ትምህርት ስለ ነበረኝና መጽሐፍ ቅዱስን እንደሚገባ ያወቅሁ

ስለመሰለኝ መካከላቸው ብዙ ማንበብና መጻፍ የማይችሉ ሰዎች የነበሩባቸውን የገጠር ሰዎች ለማስተማር የበቃሁ እንደ ሆንኩ አስቤ ሄድኩ። ይሁንና ደጋግሜ ወደ እነርሱ በሄድኩ ቁጥር እነዚህ ሰዎች ማንበብና መጻፍ ባይችሉም ጌታን በቅርብ እንደሚያውቁ ተረዳሁ። እኔ እነርሱ በብዙ ችግር የሚያነሱትን መጽሐፍ ሳውቅ እነርሱ ግን መጽሐፉ ስለሚናገርለት ያውቁ ነበር። እኔ የነበረኝ ብዙ የእኔ ነገር ሊሆን እነርሱ ግን ብዙ የመንፈስ ነገር ነበራቸው። እኔ እንዳደረግሁት በራሳቸው ስጋዊ እውቀትና ኃይል የሚያገለግሉ ሰንቶች ናቸው?

በአንድ ወቅት አንድ በእድሜው ወጣት ሆኖ የጌታን ነገር ግን ብዙ የሚያውቅ ወንድም አገኘሁ። እግዚአብሔር ይህን እውቀት የሰጠው በብዙ መከራ ውስጥ አሳልፎት ነው። የጌታን ነገር እየተጫወትን ሳለ «ወንድሜ በቅርብ ጊዜያት ጌታ ምን እያስተማረህ ነው?» ብዬ ጠየቅኩት። እርሱም ሲመልስልኝ «አንድ ነገር ብቻ ያለ እርሱ ምንም ማድረግ እንደማልችል» አለኝ። እኔም «ምንም ነገር ማድረግ አትችልም ማለት ነው?» ብዬ ስጠይቀው «እንደሱ ማለቱ አይደለም እንድያውም ብዙ ነገሮች ማድረግ እችላለሁ። ዋናው ችግራም ይህ ነው! ብዙ ነገሮች ለማድረግ ችሎታ እንዳለኝ አውቃለሁ» አለኝ። እኔም «ካለእርሱ ምንም ማድረግ አልችልም ስትል ታድያ ምን ማለትህ ነው?» ብዬ ጠየቅሁት። እርሱም፦ «ጌታ ሁሉን ነገር ማድረግ እንደምችል አሳይቶኛል...ነገር ግን ያለ እኔ ምንም ማድረግ አትችልም ብሎኛል ስለዚህም ያለእርሱ ያደረግኩትና ወደፊትም የማደርገው ሁሉ ፋይዳቢስ ነው» አለኝ።

በራሳችን ብዙ ነገር ማድረግ እንችል ይሆናል። ስብሰባዎች መጥራት፣ ቤተክርስቲያን መገንባት እስከ ምድር ዳርቻዎች መሄድ፣ ወንጌል መስበክና ሌሎችንም ነገሮች ማድረግ እንችላለን። ነገር ግን የጌታን ቃል እናስታውስ «የሰማዩ አባቴ ያልተከለው ተክል ሁሉ ይነቀላል» (ማቴ. 15፡13)። ነገሮችን ወደ ህልውና ለማምጣት ብቸኛ መብት ያለው እግዚአብሔር ነው (ዘፍ. 1፡10)። ልባችንን ቀስቅሶ የወደደውን ማድረግ ብቸኛ መብት ያለው መንፈስ ቅዱስ ነው። እኔና እናንተ ያቀድነው ነገር በሥጋ የተበከለ በመሆኑ እግዚአብሔር እንዲባርከው ምንም ያህል አጥብቀን ብንጸልይ ወደ መንፈስ ክልል ሊደርስ አይችልም። በማስተካከልና በማሻሻል ወደ ተሻለ ደረጃ እንደምናመጣው ልናስብ እንችል ይሆናል፤ ግን አይሳካልንም።

መገኛ (መፍለቂያ) መድረሻን ይወስናል። ስለዚህም ከሥጋ የሆነ ነገር ምንም ዓይነት «መሻሻል» ቢደረግበት መንፈሳዊ ሊሆን አይችልም። ስለዚህም በራሳችን ብቁ የሆንንበት ነገር በእግዚአብሔር ፊት ዋጋው «ከንቱ» ነው። ይህንን የእግዚአብሔር ውሳኔ ልንቀበል ይገባናል፤ «ሥጋ ለምንም አይጠቅምም»። ፀንቶ የሚኖረው ከላይ የመጣው ብቻ ነው።

ይህ ነገር ስለተነገረን ብቻ የምንረዳው አይደለም። እግዚአብሔር ራሱ በጣቱ ጠቁሞ በማሳየት «ይህ ተፈጥሮአዊ ነው ምንጩ አሮጌው ፍጥረት ነው፤

ከእኔ የተገኘ ስላይደለም፡፡ ዘላቂነት አይኖረውም» ብሎ ሊያስተምረን ያስፈልገናል፡፡ በዚህ መርህ መስማማት እንችል ይሆናል፤ ጌታ እንዲህ አድርጉ እስከሚያስተምረን ድረስ ግን እውነታውን ሳንገነዘብ እንችላለን፡፡ ለትምህርቱ አሜን ልንል ልንደርስበትም እንችላለን ይሁንና ማንነታችንን ተረድተን ተፈጥሮአዊውን ነገር አንጸዩናም፡፡

ነገር ግን አንድ ቀን እግዚአብሔር ዐይኖቻችንን ሲከፍትና በመገለጥ እንደሚሆን እግዚአብሔር በሕይወታችን መስተካከል ወዳለበት ጉዳይ ሲያመለክተን «ጌታ ሆይ አሁን ማየት እችላለሁ፤ ይህ ነገር ርኩስ ነው፤ ቆሻሻ ነው» እንላለን፡፡ ንፅህና ከመንፈስ የሚመጣ ሲሆን በተቃራኒው ርኩስነት ደግሞ የተቀየጠ ማለት ነው፡፡ እግዚአብሔር ዐይኖቻችንን ከፍቶ ተፈጥሮአዊውን ሕይወት በሥራው ሊጠቀምበት የማይችል እንደሆነ ስንረዳ፤ በውስጣችን ስላለው እድፈትና ርኩስነት ራሳችንን እንጠየቃለን፡፡ ወደዚህ ነጥብ ስንደርስ እግዚአብሔር አርነት ሊያወጣን ይጀምራል፡፡

12:4 የእግዚአብሔር ብርሃንና እውቀት

በእርግጥ አንድ ሰው በሙሉ ልቡ ጌታን ለማገልገል ካልቆረጠ ብርሃን የግድ እንደ ሚያስፈልገው ላይገነዘብ ይችላል፡፡ ሰው ብርሃን የግድ አስፈላጊ የሚሆንበት ከእግዚአብሔር ጋር ወደ ፊት ለመገስገስ በልቡ መሻት ሲኖረው ብቻ ነው፡፡ የእግዚአብሔርን ሀሳብ ለማወቅ የመንፈስን ከነፍስ፤ መለኮታዊውን ከምድራዊው፤ መንፈሳዊውን ከሥጋዊው ለመለየትና የሚመራን የእግዚአብሔር ምሪት ይሁን ስሜቶቻችን ለማወቅ የግድ የእግዚአብሔር ብርሃን ያስፈልገናል፡፡ መንፈሳዊ አብርሆት በክርስትና ሕይወት ብርሃን እጅግ አስፈላጊ ነገር መሆኑን የምንገነዘበው በሙሉ ልባችን እግዚአብሔርን ለመከተል ቁርጠኛ ውሳኔ ስናደርግ ነው፡፡

ከወጣት ወንድሞችና አህቶች ጋር ስነጋገር ብዙ ጊዜ የሚጠይቁኝ ጥያቄ «በመንፈስ እየተመላለስኩ እንደሆነ እንዴት እውቃለሁ? የመንፈስ ቅዱስን ሃሳብ የእኔ ከሆነው እንዴት ለይቼ እውቃለሁ?» የሚለውን ጥያቄ ነው፡፡ አንዳንዶች ግን ከዚህም ርቀው በመሄድ ወደ ውስጣቸው ጠልቀው ያያሉ፤ ይመረምራሉ፤ ይተነትናሉ፡፡ በዚህም መንገድ ራሳቸውን ለጥልቅ እስራት ዳርገዋል፡፡ ይህ ለክርስትና ሕይወት አደገኛ የሆነ ሁኔታ ነው፡፡ ውስጣዊ እውቀት ራስን በማጥናት የሚደረስበት አይደለም፡፡

ውስጣዊ ሁኔታችንን እንድንመረምር የእግዚአብሔር ቃል አይነግረንም፡፡* ይህ ወደ መወላወል፣ ግራ መጋባትና ተስፋ መቁረጥ እንጂ ወዴትም አያደርሰንም፡፡ በርግጥ ስለ ራሳችን እውቀት ሊኖረን ይገባል፡፡ በውስጣችን እየሆነ ያለውን ማወቅ አለብን፡፡ ጭልጥ ባለ ስህተት እየሄድን ስህተታችንን አለመረዳት፣ የራሳችንን ፈቃድ እየተከተልን ባለ የእግዚአብሔርን ፈቃድ እየተከተልን እንደሆነ ማሰብ በሞኞች ገነት ውስጥ መኖር ነው፡፡

ይሁንና ራሳችንን ልናውቅ የምንችለው ወደ ውስጣችን በማየት፣ ስሜቶቻችንን፣ የልባችንን ሀሳብና በውስጣችን ያለውን ሁሉ አበጥረን በመፈተሽና ከዚያ በሥጋ ወይም በመንፈስ እንዳለን በመገምገም አይደለም፡፡

በመዝሙረ ዳዊት ውስጥ በዚህ ጉዳይ ላይ አብርሆት ሊሰጡን የሚችሉ ብዙ ክፍሎች አሉ፡፡ የመጀመሪያው በመዝ (36)÷9 የሚገኘው ነው፡፡ «በብርሃን ብርሃንን እናያለን»፡፡ ይህ በብሉይ ኪዳን ከሚገኙ ምርጥ ጥቅሶች መካከል አንዱ ይመስለኛል፡፡ በዚህ ክፍል ሁለት ብርሃናት ተጠቅሰዋል፡፡ በ«ብርሃን» «ብርሃንን» እናያለን፡፡

እነዚህ ሁለት ብርሃናት የተለያዩ ናቸው፡፡ የመጀመሪያው ገቢራዊ (ነባራዊ) ሲሆን ሁለተኛውን ተገብሮአዊ (ውስጣዊ) ልንለው እንችላለን፡፡ የመጀመሪያው በእኛ ላይ የበራ የእግዚአብሔር ብርሃን ሲሆን ሁለተኛው በዚህ ብርሃን ያገኘው እውቀት ነው፡፡ የምናወቀው ግልፅ የሆነልንንና የምናየውን ነገር ነው፡፡ ወደ ውስጣችን ማየትና ውስጣዊ ፍተሻ ሳያስፈልገን የእግዚአብሔር ብርሃን ሲመጣ እናያለን፡፡

ፊታችን ገፁን መሆኑን ለማወቅ ስንፈልግ ምን እናደርጋለን? ብርሃን ባለበት በመስታወት እንመለከታለን፡፡ በዚያ ብርሃን ሁሉም ነገር ጉልህ ሆኖ ይታያል፡፡ የምናየው ራሳችንን በመፈተሽ ሳይሆን የእግዚአብሔር ብርሃን በእኛ ሲፈነጥቅ ነው፡፡ ብርሃኑ ሲበራ አንድ ነገር ልክ ይሆን ስህተት በማለት

አንጨነቅም! እንዲሁ እናውቀዋለን፡፡ በመዝ.(139)÷23 መዝሙረኛው «እቤቱ መርምረኝ ልቤንም እወቅ» ይላል፡፡ «ልቤን እወቅ» ሲል አዋቂው እርሱ እንጂ እኔ አይደለሁም ማለቱ ነው፡፡ የአብርሆት መንገድ ይህ ነው፡፡ መመርመርና ማወቅ የእግዚአብሔር እንጂ የእኛ ሥራ አይደለም፡፡ እርግጥ ነው ይህ ማለት ያለሁበትን እውነተኛ ሁኔታ ዘንግቼ በጭፍንነት እንዳለሁ ማለት አይደለም፡፡

*በእርግጥ 1ኛቆሮ. 11÷28-31፤ 2ኛቆሮ. 13÷5 ራሳችንን እንድንመረምር የሚናገሩ ይመስላሉ፡፡ የመጀመሪያው ክፍል የሚያሳስበን የጌታን ሥጋ እንለይ እንደሆነ ነው፡፡ በመሆኑም ከጌታ እራት ጋር እንጂ ራስን ከማወቅ ጋር የተዛመደ አይደለም፡፡ በሁለተኛው ክፍል ጳውሎስ የሚያሳስበን በእምነት መሆናችንን እንድንመረምር ነው፡፡ ይህ ግን ክርስቲያን የሚያደርገን መሠረታዊ እምነት በእኛ መኖር አለመኖሩን እንድናረጋግጥ እንጂ በመንፈስ ስለሆነው ዕለታዊ ሕይወታችን ወይም ራስን ከማወቅ ጋር የተዛመደ አይደለም (ዋ.ኒ)

በተግባራዊ መልኩ ወደ ብርሃኑ መምጣት ምን ማለት ነው? ብርሃንን የምናየውስ እንዴት ነው? ብላችሁ ልትጠይቁ ትችላላችሁ። ይህን ጥያቄ ለመመለስም መዝሙረኛው ሳይረዳን አይቀርም፡- «የቃልህ ፍቺ ያበራል፤ ሕፃናትንም አስተዋዩች ያደርጋል።» (መዝ. 119፡130)። በመንፈሳዊ ነገሮች ሁላችንም ሕፃናት ነን፤ ማስተዋልን (በተለይም ደግሞ ስለ ባህሪያችን) ለማግኘት በእግዚአብሔር ላይ መደገፍ አለብን። የእግዚአብሔር ቃልም የሚሠራው እዚህ ላይ ነው። በዕብራውያን ምዕራፍ አራት ያለው ክፍል ይህንን ጉዳይ እጅግ ግልፅ በሆነ መንገድ አስቀምጦታል፤ «የእግዚአብሔር ቃል ሕያው ነውና የሚሠራም፤ ሁለትም እፍ ካለው ሰይፍ ሁሉ ይልቅ የተሳለ ነው፤ ነፍስንና መንፈስንም ጅማትንና ቅልጥምንም እስኪለያይ ድረስ ይወጋል የልብንም ስሜትና አሳብ ይመረምራል፤ እኛን በሚቆጣጠር በእርሱ አይኖች ፊት ሁሉ ነገር የተራቆተና የተገለጠ ነው እንጂ በእርሱ ፊት የተሰወረ ፍጥረት የለም» (ዕብ. 4፡12-13)። ለጥያቄዎቻችን ሁሉ የማያዳግም መልስ የሚሰጠው ልብን ጠልቆ የሚገባው እና የእውነት ቃል የሆነው የእግዚአብሔር ቃል ነው። ልባችንን በመፈተሽ እውነተኛ አሳባችንን አንጥሮ ያወጣና እውነተኛ ምንጫቸውን ይጠቁማል።

እዚህ ላይ ከአስተምህሮአዊ ወደ ተግባራዊ ጉዳዮች ማለፍ የምንችል ይመስለኛል። እርግጠኛ ነኝ ብዙዎቻችን በእግዚአብሔር ፊት በታማኝነት የምንመላለስ ነን። በመንፈሳዊ ሕይወታችን እያደግን በውስጣችን ምንም ችግር እንደሌለ አምነን ስንመላለስ ሳለ አንድ ቀን እግዚአብሔር በአንዱ ባሪያው ተጠቅሞ በሕያው ቃሉ ሲናገረን ቃሉ በእኛ ውስጥ ይዘልቃል። ምናልባት እኛ ም ራሳችን በእግዚአብሔር ፊት ሆነን ሳለ ቃሉን ስናነብ ወይም በአእምሮአችን ስናሰላስል ቃሉ በጋይል ወደ እኛ ይመጣል። በዚህም ጊዜ ከዚህ ቀደም ያላየነውን ነገር እናያለን። በቃሉ እንወቀሳለን። ቃሉ የገለፀልንን እንክንና ጉድለት በእግዚአብሔር ፊት በማቅረብ «ጌታ ሆይ እስካሁን ተሰውሮብኝ የቆየውን በደል ተመልክቼዋለሁ። በውስጤ ያልጸዳና የተቀየጠ ነገር አለ። ምንኛ የታወርኩ ነኝ! ለብዙ ዓመታት በዚህ ኃጢአት እየኖርኩ እስካሁን አላወቅሁትም» እንላለን። ብርሃን ሲመጣ ብርሃንን እናያለን። የእግዚአብሔር ብርሃን ስለ ራሳችን የሚገልጥልንን ብርሃን እንድናይ ያደርገናል፤ ስለራሳችን ልናውቅ የምንችለው በዚህ መንገድ መሆኑ የማይለወጥ መርህ ነው።

ይህን መረዳት የሚያመጣልን ሁል ጊዜ መጽሐፍ ቅዱስ ብቻ ሳይሆን ይችላል። አንዳንዶቻችን በእውነት ጌታን ከሚያውቁ ቅዱሳን ጋር ስንጸልይና ስንጋገር ከእነርሱ በሚፈልቀው የእግዚአብሔር ብርሃን ከዚህ ቀደም ያላየነውን ነገር ልንመለከት ችለናል። አሁን ወደ ጌታ የሄደች አንዲት «የበራች»

ክርስቲያን አውቅ ነበር።* ሌላው ቀርቶ ገና ወደ ክፍሏ ስገባ የእግዚአብሔር መገኘት ሁለመናዩን ይከበኝ ነበር። በዚያን ወቅት ወደ ጌታ ከመጣሁ ሁለት አመታት ያላለፈኝ ወጣት ነበርኩና ቢሳኩ ግሩም ፍፃሜ የሚኖራቸው ብዙ ያማሩና የተዋቡ እቅዶችና ሀሳቦች በልቤ ውስጥ ሞልተው ነበር። አንድ ጊዜ እነዚህን ማለፊያ ሀሳብና ውጥኖቼ እንዴት ለጌታ ክብር ሊውሉ እንደሚችሉ ለዚህች እህት ላስረዳትና ላሳምናት ብዙ ሞክርኩ።

የሚገርመው ነገር እሷ ገና ጥቂት ቃላት ስትናገር ብርሃን በራሷና በራሴ ያወጣኋቸው እቅዶቼ አሳፈሩኝ። ውጥኖቼና እቅዶቼ ሁሉ ፍጥረታዊና ሰዋዊ ነበሩ። «ጌታ ሆይ እእምሮዬ የተተከለው በፍጥረታዊ ነገሮች ላይ ነው! ይህቺ እህቴ ግን ለፍጥረታዊ ነገሮች ቦታ ያላት አይደለችም። በዚህ መንገድ እንድሄድ እባክህ አስተምረኝ» ማለት ወደ ምችልበት ነጥብ ጌታ አመጣኝ። ይህቺ እህት አሳቧና መሻቷ እግዚአብሔርና መንግስቱ ብቻ ነበሩ።

በግሏ መጽሐፍ ቅዱስ የመጀመሪያ ገፅ ላይ «ጌታ ሆይ ለራሴ አንዳችም አልፈልግም» የሚሉ ቃላት ሰፍረዋል። አዎን የምትኖረው ለእግዚአብሔር ብቻ ነበር። ለእግዚአብሔር ብቻ የሚኖሩ ደግሞ ሕይወታቸው በብርሃን የተከበበ ነው! ያም ብርሃን ለሌሎች ሰዎች አብርሆትን ይሰጣል። እውነተኛ ምስክርነት ማለት ይህ ነው።

ብርሃን አንድ ሕግ አለው! ተቀባይነት ባገኘበት ቦታ ሁሉ ጨረሮቹን ይፈነጥቃል። የሚፈልገው የሚያርፍበትን ሥፍራ ማግኘት ብቻ ነው። ስለዚህም የብርሃን ነጸብራቅ ሊታገድ የሚችለው በራሳችን ስንዘጋበት ብቻ ነው። ራሳችንን ለእግዚአብሔር ክፍት ስናደርግ ልባችንን ማደሪያው ያደርገዋል። ልባችንን ጥርቅም አድርገን የዘጋንና የቆለፍን እንደሆነና በትዕቢት እኔ ልክ ነኝ የሚል አጉል አስተሳሰብ የተጠናወተን እንደሆነ አብርሆትን አናገኝም። እዚህ ላይ ችግራችን መሳሳታችን ሳይሆን መሳሳታችንን አለማወቅ ነው። መሳሳት የፍጥረታዊ ባህርይ ጉዳይ ሊሆን ይችላል! መሳሳትን አለማወቅ ግን የአብርሆት ጉዳይ ነው። የአንዳንድ ሰዎች ፍጥረታዊ ብርታት እናንተ ሊታያችሁ ለራሳቸው ግን ላይታያቸው ይችላል። ወገኖች ሆይ በእግዚአብሔር ፊት እውነተኞች! ትሁታንና ለእርሱ የተከፈትን መሆን ያስፈልገናል። ልባቸው ለእግዚአብሔር ክፍት የሆነ ማየት ይችላሉ። እግዚአብሔር ብርሃን ነው ካልን በርሱ ብርሃን እየተመላለሰን ማስተዋል ሊጎድለን አይችልም። ከመዝሙረኛው ጋር እንዲህ እንበል «ብርሃንህንና እውነትህን ላክ እነርሱ ይምሩኝ» (መዝ. (43)÷3)።

*ዋችማን ኒ የሚናገረው በፖጉዳ አንክሬጅ ፋቸው ትኖር ስለ ነበረችው ሚስ ማርገሬት ኤ. ባርበር ስለተባለች ሴት ነው (አርታኢው)።

ክርስቲያኖች ከቀድሞ በበለጠ ሁኔታ ስለ ኃጢአት በሚገባ እየተረዱ ስለሆነ እግዚአብሔርን እናመሰግናለን። በብዙ ቦታዎች ክርስቲያኖች ኃጢአትን ድል በመንሳት የመመላለስን አስፈላጊነት እየተረዱና ስለዚህም ከኃጢአት ኃይል አርነት ይወጡ ዘንድ ከጌታ ጋር በቅርበት እየተራመዱ ነው። ወደ ጌታ ስለቀረቡና ወደ እውነተኛው ቅድስና ስለተመለሱ እግዚአብሔርን እናመሰግናለን፤ ይሁን እንጂ ይህ ብቻ በቂ አይደለም። ኃጢአቶቻችን ብቻ ሳይሆኑ የራሳችን ሕይወት ራሱ በመለኮታዊ እጅ መዳለስ አለበት። የነፍስ ኃይልና የሕይወታችን አንቀሳቃሽ ጉልበት በእግዚአብሔር መሸነፍ ያለባቸው መሠረታዊ ጉዳዮች ናቸው። ኃጢአትና ሥጋን (ግልጽ በሆኑ ግልጠቶቹ) ማዕከላዊ አድርጎ እነርሱን ድል ለመንሳት መሞከር እንኳን ነገሩን ማድበስበስ ይሆናል። ትኩረታችሁ ያ ከሆነ ገና ጥልቅ ወደ ሆነው የችግሩ ሥር አልዘለቃችሁም።

አዳም ኃጢአት ወደ ዓለም እንዲገባ ያደረገው ነፍስ በማጥፋቱ አልነበረም፤ ያ የመጣው በኃላ ነበር። አዳም ኃጢአት በዓለም እንዲሰፍን ያደረገው ነፍሱን በራሱ አድኃ ያለ እግዚአብሔር መንቀሳቀስ ወደ ምትችልበት ነፃነት በማምጣቱ ነው። ስለዚህም እግዚአብሔር በፍጥረተ-ዓለም ላለው አላማ ማስፈጸሚያ የሚሆኑትን የሰው ልጆች በዋጀ ጊዜ፤ የእነዚህ ሰዎች ሕይወት እስትንፋሳቸው እንኳን ሳይቀር በእርሱ ላይ ጥገኛ ይሆናል፤ እርሱ የሕይወት ዛፍ ይሆንላቸዋል።

ለራሴ እጅግ በጣም የሚያስፈልገኝና ልጆቼ እንደ መሆናችን ደግሞ ሁላችንም ከእግዚአብሔር ልንሻ የሚገባን ስለራሳችን እውነተኛ መገለጥ ማግኘት ነው። ይህን ስል ዘወትር ወደ ልባችን በመመልከትና ውስጣችንን በመፈተሽ «ይህ ከነፍስ ነው ወይስ ከመንፈስ?» በማለት አይደለም። ይህ ወደ ጨለማ ካልሆነ የትም አይመራንም። መጽሐፍ ቅዱስ እንደሚነግረን ቅዱሳን ስለ ራሳቸው እውቀትን ያገኙት ከእግዚአብሔር በመጣ ብርሃን ሲሆን ያም ብርሃን እግዚአብሔር ራሱ ነው። ኢሳያስ፤ ሀዘቅኤል፤ ዳንኤል፤ ጴጥሮስ፤ ጳውሎስ፤ ዮሐንስ ስለ ራሳቸው በውል ያወቁት ጌታ በእነርሱ ላይ ሲያበራና ያም የብርሃን ብልጭታ መገለጥና የሀሊና ወቀሳን ሲያመጣላቸው ነበር (ኢሳ.6÷5፤ ሀዘ.1÷28፤ ዳን.10÷8፤ ሉቃ.22÷61-62፤ ሐዋ.9÷3-5፤ ራዕ.1÷17)።

የእግዚአብሔር ብርሃን በእኛ ላይ እስካልመጣ ድረስ የኃጢአትን አስከፊነትና የገዛ ማንነታችንን እኩይነት ማወቅ አንችልም። እዚህ ላይ የምናገረው አልፎ ሂያዢ ስለሆነ ስሜት ሳይሆን፤ ጌታ በቃሉ ስለራሱ መገለጥን ለእኛ ስለሚያመጣበት ውስጣዊ ግንዛቤ ነው። አስተምህሮ ብቻውን ማድረግ የማይችለውን የዚህ መለኮታዊ ብርሃን ወደልባችን መስረጽ ግን ሊያደርግ ይችላል።

ክርስቶስ ብርሃናችን ነው፤ እርሱ ሕያው ቃል ነው። መጽሐፍ ቅዱስን ስናነብ በእርሱ ያለው ሕይወት መገለጥን ያመጣልናል። «ሕይወትም የሰው ብርሃን ነበረች።» (ዮሐ.1፡4) የዚህ ዓይነት አብርሃት ቀስ በቀስ እንጂ በአንዴ የሚመጣ ላይሆን ይችላል። ሲመጣም ራሳችንን በእግዚአብሔር ብርሃን እስክናይና በራስ መታመናችን ሁሉ አስኪወገድ ድረስ ብርሃኑ እያደር በሙላት እያበራ ውስጣችንን ሠርስሮ ይገባል። በምድር ላይ በንፅህናና በጸሐዳነት ወደር የማይገኝነት ነገር ቢኖር ብርሃን ነው። ብርሃን ያነፃል፤ እንከኖችን ያጠራል፤ መኖር የሌለባቸውን ነገሮች ይገድላል። ብርሃን በእኛ ሕይወት ሲለራ በነፀብራቁ ጅማትንና ቅልጥምን እስኪለይ ድረስ ይወጋናል። የፍጥረታችንን ዝቅጠት፤ የእኔነትን አስከፊነት፤ በመንፈስ ቅዱስ ያልተገራና ያልተገዛ የነፍስ ሕይወትና ኃይል፤ የእግዚአብሔርን ሥራ የሚገዳደሩ ክፋቶች መሆናቸውን በእውነት ስንረዳ ፍርሃትና ረአድ ይይዘናል። እግዚአብሔር ይጠቀምብን ዘንድ ሥር-ነቀላዊ ለውጥ እንደሚያስፈልገንና ያለርሱ የበላይነት የእግዚአብሔር ባሪያዎች መሆን እንደማንችል ከዚህ ቀደም ባላየነው መንገድ እንገነዘባለን።

እዚህም ላይ ለችግራችን መፍትሄ የሚያመጣልን መስቀሉ ነው። ጌታ ኢየሱስ «እኔ ከራሴ አንዳች ላደርግ አይቻለኝም እንደሰማሁ እፈርዳለሁ ፍርዴም ቅን ነው፤ የላከኝ እንጂ ፈቃዴን አልሻምና» (ዮሐ.5፡30) ሲል በገዛ ራሱ ፈቃድ የወሰደው በእግዚአብሔር ላይ ጥገኛ የመሆን አቋም እኛም ሊኖረን የሚችለው መስቀሉን በሚገባ የተረዳን እንደሆነ ብቻ ነው።

13. መስቀሉን መሸከም

ቀደም ባለው ምዕራፍ ጌታን ስለማገልገል ጥቂት ነገሮችን አንስተናል። አሁን በሰው ሕይወተ- ነፍስ (soul life) የሚፈጠሩ ችግሮችን ለመቅረፍ፤ እግዚአብሔር ያዘጋጀውን መፍትሄ ስናስብ በመጀመሪያ ከዚህ አገልግሎት መርሆች አንፃር ችግሩን ብንመለከተው ሳይረዳን አይቀርም። እግዚአብሔር ይህን ዓለም ለራሱ የሚያስገዛባቸውና እርሱን የሚያገለግሉ ሁሉ ሳያዛንፉ ሊጠብቁላቸው የሚገቡ መንፈሳዊ ህጎችን ደንግጓል። የመዳናችን መሠረት እንደሚታወቀው የጌታ ሞትና ትንሳኤ እውነት ሲሆን የአገልግሎታችን ቅድመ ሁኔታዎችም እነዚህ ናቸው። የጌታ ኢየሱስ ሞትና ትንሳኤ በእግዚአብሔር ፊት ተቀባይነት ያገኘባቸው መሠረቶች እንደሆኑ ሁሉ የሞትና የትንሳኤው መርህም ለሕይወታችንና ለአገልግሎታችን መሠረቶች ናቸው።

13:1. የእውነት አገልግሎት መሠረት

የሞትንና የትንሳኤን መርህ ሳያውቅ ማንም ሰው እውነተኛ የእግዚአብሔር አልጋይ ሊሆን አይችልም። ጌታ ኢየሱስ እንኳን ያገለገለው በዚህ መርህ መሠረት ነበር። ጌታ ኢየሱስ የይፋ አገልግሎቱን ከመጀመሩ በፊት ራሱን ለጥምቀት እንዳስገዛ በማቴዎስ ምዕራፍ ሦስት አናነባለን። የተጠመቀው ኃጢአት ስለነበረበት ወይም መንፃት ስላስፈለገው ሳይሆን ጥምቀት የሞትና የትንሳኤው ጥላ ወይም ምሳሌ ስለነበር ነው። ጌታ ኢየሱስ ይህን አቋም ሳይወስድ አገልግሎት ሊጀምር አይችልም ነበር። ከተጠመቀና በፈቃደኝነት በምሳሌያዊ ሞትና ትንሳኤ ካለፈ በኋላ መንፈስ ቅዱስ በእርሱ ላይ መጣ አገልግሎት የጀመረው ከዚህ በኋላ ነበር።

ይህ ምን ያስተምረናል? ጌታችን ኃጢአት-አልባ ሰው ነበር፤ ምድርን ከረገጡ ሰዎች ኃጢአት የሌለበት እርሱ ብቻ ነው። ይሁንና ሰው እንደ መሆኑ ከአባቱ የተለየ ስብዕና ነበረው። እርሱ «የላከኝ እንጂ ፈቃዴን አልሻምና» ብሏል። ይህ ማለት ጌታ የራሱ የሆነ ፈቃድ አልነበረውም ማለት አይደለም፤ የራሱ ፈቃድ ነበረው ነገር ግን የራሱን ፈቃድ አሳደረገም፤ የመጣው የአብን ፈቃድ ለማድረግ ነበር። ከአብ የሚለየው «በሰው ምሳሌ» ሆኖ በመገኘቱ በውስጡ ባደረው ሰዋዊ ነፍስ ነበር። ፍጹም ሰው አንደ መሆኑ ጌታችን ልክ እኔና እናንተ እንዳለን ነፍስና ሥጋ ነበረውና ከነፍሱ ማለት ከገዛ ራሱ ሊያገለግልና ሊንቀሳቀስ ይችል ነበር።

ጌታ ከተጠመቀ በኋላ አፍታም ሳይቆይ የይፋ አገልግሎቱን ከመጀመሩ በፊት ሰይጣን መጥቶ ፈተነው። ድንጋይን ወደ ዳቦ በመለወጥ ረሃቡን እንዲያስታግስ፤ በመቅደስ አደባባዮች በተለምዶ መንገዶች በመገለጥ በአገልግሎቱ ተከባሪነትን እንዲያገኝና ሳይዘገይ የታቀደለትን የምድር-ዓለምን

ገዢነት ስልጣን እንዲረከብ ፈተነው። አንደኛውን ጉልህ ኃጢአት እንዲፈጽም ከመሞከር ይልቅ እንደዚህ አይነት እንግዳ ነገሮች እንዲያደርግ ሲፈትነው ሊገርማችሁ ይችላል። ስይጣን ሞኝ አይደለም! የማያዋጣውን በመሞከር ጊዜ አያባክንም። ኢየሱስን የተገዳደረው «የእግዚአብሔር ልጅ ከሆንክ እነዚህ ድንጋዮች እንጀራ እንዲሆኑ በል» በማለት ነበር። ይህ ምን ማለት ነው? የዚህ አንድምታ «የእግዚአብሔር ልጅ ከሆንክ መሆንህን የሚያስረግጥ ነገር ማድረግ ግዴታህ ነው። እንዳንደች የምትለው ነገር እውነት ይሁን ሐሰት ማወቅ ይፈልጋሉ። ስለዚህ ለምን በይፋ ተገልጦህ ይህን ጥርጣሬያቸውን እንደ ጉም በኖ እንዲጠፋ አታደርግም?» የሚል ነው።

የሰይጣን የረቀቀ ዓላማ ኢየሱስ በገዛ ራሱ ማለትም በነፍሱ እንዲወስንና እንዲመላለስ ለማድረግ ነበር። ጌታ ኢየሱስ የወሰደው አቋም የዚህ ዓይነቱን አስተያየት ፈጽሞ የሚያከፍሽ ነበር። አዳም ያለ እግዚአብሔር በገዛ ራሱ በመወሰን በሰው ልጅ ላይ መሪር እጣ ወደቀ። አዳም በኤድን ገነት እንደተደቀነበት ያለ ውሳኔ ጌታ ኢየሱስ ሲገጥመው ጌታ የወሰደው ውሳኔ ጨርሶ የተለየ ነበር። ይህ ውሳኔም መላ ሕይወቱን ይገዛው ከነበረ መሠረታዊ መርህ የመነጨ ነው። «ወልድ ከራሱ ሊያደርግ ምንም አይችልም» (ዮሐ. 5፡19)። የግሪኩ ቃል «ከራሱ አመንጭቶ» (out from himself) ይላል። የሕይወተ-ነፍስ የበላይነትን በፍጹም መካድ የአገልግሎቱ መርህ ነበር።

ስለዚህም ጌታ ኢየሱስ በመስቀል ከመሞቱ በፊት በምድር ያደረገው ሁሉ በሞትና ትንሳኤ መርህ መሠረትነት የተደረገ ነበር። ገና ከቀራኒያ ክስተት በፊት ጌታ ኢየሱስ የሚመላለሰው በሞትና በትንሳኤ መርህ ነበር። ታዲያ የእግዚአብሔር ልጅ አገልግሎት ከመጀመሩ በፊት በጥላና በምሳሌ! በሞትና በትንሳኤ ማለፍ ከነበረበት ይልቁን እኛም እንዴት በሞትና በትንሳኤ አናልፍ? ማንም ሰው በሕይወቱ የዚህን መርህ አሠራር ሳያውቅ እግዚአብሔርን ሊያገለግል አይችልም።

ኢየሱስ ደቀ መዛሙርትን ተለይቷቸው ወደ ሰማይ ከማረጉ በፊት ይህንን ነገር ግልጽ አድርጉላቸዋል። እርሱ ሞቶ ተነስቷል! አሁን ኃይል በእነርሱ ላይ እስኪመጣ ድረስ በኢየሩሳሌም እንዲቆዩ ነገራቸው። ይህ ከላይ የሆነው የመንፈስ ቅዱስ ኃይል ሌላ ሳይሆን የእርሱ ሞት ትንሳኤና እርገት ኃይል ነው። በሌላ አባባል መንፈስቅዱስ የጌታ ኢየሱስ ሞት ትንሳኤና ክብረት ፋይዳዎች ለእኛ ይደርሱን ዘንድ የሚቀመጡበት ሽክላ (መዝገብ) ነው። እነዚህን ፋይዳዎች የሚይዝና ለሰዎች የሚያሳልፈው መንፈስ ቅዱስ ነው። ኢየሱስ እስከ ሚከብር መንፈስ ሊሰጥ ያልቻለው ለዚህም ነው። ሰዎች ይመስክሩ ዘንድ መንፈስ ቅዱስ በእነርሱ ላይ የሚያርፈው ኢየሱስ ሲከብር ብቻ ነው። ያለክርስቶስ ሞትና ትንሳኤ ምስክርነት ባዶ ነው።

በብሉይ ኪዳንም ውስጥ የምናገኘው እውነት ይህን ነው። በኦሪት ዘሁልቁ ምዕራፍ አስራ ሰባት ውስጥ ሀዘቡ አሮን በእውነት በእግዚአብሔር የተመረጠ አንደሆነ ይጠይቃሉ። አገልግሎቱ ከእግዚአብሔር መሆኑን በመጠራጠራቸው «ይህ ሰው በእግዚአብሔር የተሾመ ይሁን እይሁን የምናውቀው ነገር የለም» አሉ። ስለዚህም ሙሴ አስራ ሁለት በትሮችን በእግዚአብሔር ፊት በምስክሩ ድንኳን አናረ። በነጋታው ጌታ የመረጠው አገልጋይ በትር አቆጣጥሮ፤ ለመለመጥ፤ አበባ አውጥታ ፍሬ አፈራች።

የዚህን ትርጉም ሁላችንም እናውቃለን። የበትሯ ማቆጥቆጥ ትንሳኤን የሚወክል ነው። በእግዚአብሔር ተቀባይነት ያገኘ አገልግሎት መለያው ሞትና ትንሳኤ ነው። የአሮን በትር ማቆጥቆጥ አገልግሎቱ ከእግዚአብሔር እንደሆነ የሚያስረግጥ ነበር። እግዚአብሔር የሚያውቃቸው በሞትና በትንሳኤ ያለፉትን አገልጋዮች ብቻ ነው።

የክርስቶስ ሞት በተለያዩ መንገዶች እንደሚሠራ ተመልክተናል። ለጋጢአታችን ይቅርታ እንደሚያስገኛልንና፤ ደም ሳይፈስ ስርየት እንደ ሌለ እናውቃለን። በተጨማሪም የእርሱ ሞት ከጋጢአት ጋይል አርነት እንዳ ወጣንና ለጋጢአት ከመገዛት እንላቀቅ ዘንድ አሮጌ ማንነታችን ከእርሱ ጋር እንደተሰቀለ አይተናል። ከዚህም በመቀጠል ስለ ሰብአዊ ፈቃድ ስንነጋገር የመሰጠትን አስፈላጊነትና፤ የእርሱ ሞት የአራሳችንን ፈቃድ የመተውና እርሱን የመታዘዝ ዝግጁነት በእኛ እንደሚሠራም ተገንዝበናል። ይህ በእርግጥ የአገልግሎታችን መነሻ ነጥብ በመሆኑ የጉዳዩን አስኳል ገና አልነካም። ነፍስ ምን ማለት እንደሆነ ማወቅ ያስፈልገናል።

በሮሜ ምዕራፍ ሰባት የሕይወት ቅድስና ጉዳይ ቀርቦልናል። በዚህ ክፍል እውነተኛ የእግዚአብሔር ሰው በጽድቅ በመኖር እግዚአብሔርን ደስ ለማለኘት ሲሞክርና ከህግ ቀንበር በታች ሲወደቅ በዚህም ጊዜ ህጉ ድክመቱን ሲገልጥበት እናያለን። በገዛ ራሱ ሥጋዊ አቅም እግዚአብሔርን ለማስደሰት ሲሞክር እውነቱ ይገለጥለትና መስቀሉ «ይህ ከእኔ አቅም በላይ ነው። በራሴ ችሎታ እግዚአብሔርን ሳረካው አልችልም። መንፈስ ቅዱስ ይህን ነገር በእኔ ውስጥ እንዲያደርገው እታመናለሁ» ማለት ወደሚችልበት ደረጃ ያመጣል። ይህን ለማወቅና የጌታ ሞት በእኛ ውስጥ የመስራቱን ፋይዳ ለመገንዘብ አንዳንዶቻችን እግዚአብሔር በጥልቅ ውሃዎች እንድናልፍ እንዳደረገን አስባለሁ።

የቅድስና ሕይወትን ከመምራት ጋር በተያያዘ በሮሜ 7 የተጠቀሰው «ሥጋ» እና በጌታ አገልግሎት ውስጥ የሚገዳደረን ፍጥረታዊ ብርታት አሠራር መካከል ከፍ ያለ ልዩነት እንዳለ ልብ እንበል። ይህን ሁሉ በልምምድ ብናውቅም እንኳ እርሱን ለማገልገል ብቁ እንሆን ዘንድ በሕይወታችን የጌታ ሞት ሊነካው የሚገባ ክልል አለ። ስንቶች ናቸው ጌታ ቁመቱ አስራ ሁለት

ሜትር የሆነ ግድግዳ እንዲገነቡ ተጠቅሞባቸው ከዚያ አስራአምስት ሜትር የሚያፈርሱ! በተወሰነ መልኩ እግዚአብሔር ተጠቅሞብናል ማለት እንችል ይሆናል! ነገር ግን በሕይወታችን መስቀሉ ያልነካው ክፍል ስላለ የራሳችንን እንዳንዴም የሌሎችን ሥራ እናፈርሳለን።

አሁን ጌታ ነፍስን እንዴት ለእርሱ ወደ ማስገዛት እንደ ሚያመጣና ይህ ከአገልግሎት ጋር እንዴት እንደሚያያዝ እንመለከታለን።

13.2. የመስቀሉ ተገብሮአዊ አሠራር

አሁን በአራቱ ወንጌላት የሚገኙ አራት ክፍሎች ላይ ትኩረት እናደርጋለን። እነርሱም ማቴ. 10፡34-39፤ ማር. 8፡32-35፤ ሉቃ. 17፡32-34 እና ዮሐ. 12፡24-26 ናቸው። እነዚህ አራት ክፍሎች የሚጋሩት አንድ ነጥብ አለ። ይኸውም በሁሉም ውስጥ ጌታ ስለሰው ነፍስ የሚናገረው ነገር አለ! በሁሉም ክፍሎች ውስጥ የሕይወተ-ነፍስ የተለያዩ ገፅታዎች ወይም ግልጠቶች ተዳሰዋል። በእነዚህ ጥቅሶች ጌታ ግልፅ እንደሚያደርግልን ነፍሳችን በእግዚአብሔር አገዛዝ ሥር ልትመጣ የምትችለው ዕለት ተዕለት መስቀሉን በመሸከምና እርሱን በመከተል ነው።

ቀደም ሲል እንደ ተመለከትነው ሕይወተ-ነፍስ ወይም ፍጥረታዊ ሕይወት ከአሮጌው ሰውና ከሥጋ ያለፈ ጉዳይ ነው። አሮጌውን ሰው በተመለከተ እግዚአብሔር በመስቀሉ ላይ ከክርስቶስ ጋር እንደሰቀለን ተመልክተናል። በገላትያ መልዕክት ውስጥ የመስቀሉ የመስቀል (Crucifying) ተግባር ገፅታ! የተከናወነ ያለቀ ሆኖ እንደ ቀረበና በሮሜ. 6፡6 አሮጌ ሰዎችን ተሰቅሏል የሚል ግልጽ የሆነ ቃል እንደሚገኝ እይተናል። ይህንን አሮጌ ማንነታችን ለመጨረሻ ጊዜና በማያዳግም ሁኔታ ተሰቅሎአል ማለት እንችላለን! ይህ ያለቀና የተከናወነ በመለኮታዊ መገለጥና በእምነት የምንቀበለው ነገር ነው።

ይሁንና ከዚህ የቀጠለ የመስቀሉ ገፅታ አለ። ይህም መስቀሉን ዕለት ተዕለት የመሸከም ነገር ነው። መስቀሉ ተሸከሞኛልና አሁን ደግሞ እኔ ልሸከመው ግዴታዬ ነው! መስቀሉን መሸከም ውስጣዊ ነገር ነው። የመስቀሉ ተገብሮአዊ አሠራር ስንል ይህን ማለታችን ነው። በተጨማሪም ደረጃ በደረጃ እርሱን የመከተልና ቀጣይነት ያለው ሂደት ነው። የነፍስ መገዛት ከአሮጌው ሰው መስቀል የተለየ ነው። ተፈጥሮአዊ ተውሀቦቻችን፣ ስብዕናችንና ግላዊ ማንነታችን ይወገዱ ዘንድ ነፍስ አትሰቀልም! ይህ ቢሆን ኖሮ መጽሐፍ ቅዱስ ስለ እኛ ሲናገር «ነፍሳቸውን ለያድኑ ከሚያምኑቱ...» (ዕብ. 1፡39) ብሎ አይናገርም ነበር (ከ1ኛ ጴጥ. 1፡9 ከሉቃ. 21፡19 ጋር አነፃፅረው ይመልከቱ)። በርግጥም ነፍሳችን እስክትሻር አትደመሰስም ምክንያቱም ይህ ማለት የግላዊ

ማንነታችን ሕልውና ጨርሶ መወገድ ማለት ነውና። ነፍስ ከፍጥረታዊ ተወህቦዎቿ ጋር መኖሯ ይቀጥላል። ነገር ግን መስቀሉ እነዚህን ፍጥረታዊ ተወህቦዎች የመስቀሉ ምልክቶች (አሻራ) ይኖርባቸው ዘንድ ለሞት ይዳርጋቸዋል ከዚያም እንደ እግዚአብሔር ፈቃድ በከበረ ትንሳኤ ለእኛ ተመልሰው ይሰጡናል።

ጳውሎስ ለፊልጵስዩስ ሰዎች ሲጽፍላቸው «እርሱንና የትንሳኤውን ኃይል እንዳውቅ በመከራውም እንድካፈል ወደ ሙታንም ትንሳኤ ልደርስ ቢሆንልኝ በሞቱ እንደመሰለው...» (ፊል. 3፡10) ብሎ መሻቱን የሚገልፅላቸው በዚህ መልኩ ነው። ነፍስ ራሷን ችላ መንቀሳቀስ ሳይሆን በመንፈስ ላይ ጥገኛ ወደ ምትሆንበት ደረጃ ትመጣ ዘንድ የሞት ምልክት ትሸከማለች። በተፈጥሮው ብዙ የሚመካበት ነገር ያለውን ሰው ሙሉ በሙሉ ለጌታ የተሰጠ የሚያደርግና የጳውሎስ አይነት ሰው ሊፈጥር የሚችለው መስቀል ብቻ ነው። ጳውሎስ በፍጥረታዊ ማንነቱ ላይ የማይታመን ሰው ነበርና ለቆሮንቶስ ሰዎች ሲጽፍ እንዲህ ብሏል «በመካከላችሁ ሳለሁ ከኢየሱስ ክርስቶስ በቀር እርሱም እንደ ተሰቀለ ሌላ ነገር እንዳለውቅ ቆርጫ ነበርና፤ እኔም በድካምና በፍርሃት በብዙ መንቀጥቀጥም በእናንተ ዘንድ ነበርሁ፤ እምነታችሁም በእግዚአብሔር ኃይል እንጂ በሰው ጥበብ እንዳይሆን ቃሌም ስብከቴም መንፈስንና ኃይልን በመግለጥ ነበር እንጂ በሚያባብል የጥበብ ቃል አልነበረም» (1ኛቆሮ. 2፡2-3)።

ነፍስ የስሜቶች መንበር ናት። ብዙ ውሳኔዎቻችንንና ምግባሮቻችን በስሜቶቻችን የሚመሩ መሆናቸውን ልብ ብለናል? ስሜቶች በራሳቸው ኃጢአትነት የለባቸውም፤ ነገር ግን በልባችን ለአንድ ሰው ያለን የፍቅር ስሜት በመንፈስ ቅዱስ የተገዛ ካልሆነ በስተቀር መላ የምግባራችን አካሄድ ልክ ባልሆነ አቅጣሚ ሊመራ ይችላል። ጌታ ኢየሱስ «ከእኔ ይልቅ አባቱን ወይም እናቱን የሚወድ ለእኔ ሊሆን አይገባውም፤ ከእኔ ይልቅ ወንድ ልጁን ወይም ሴት ልጁን የሚወድ ለእኔ ሊሆን አይገባውም፤ መስቀሉንም የማይዝ በኋላዬም የማይከተለኝ ለእኔ ሊሆን አይገባውም» (ማቴ. 10፡37-38) ይለናል። ጌታን ልንከተል የምንችለው በዚህ መንገድ ብቻ እንደሆነ አንመለከታለን። ከዚህ የሚቀጥለው ምንድን ነው? «ነፍሱን የሚያገኝ ያጠፋታል፤ ነፍሱን ስለእኔ የሚያጠፋ ያገኛታል» (ማቴ. 10፡39)።

በፍቅርና በስሜቶች ውስጥ ያለው ሥውር አደጋ እኛን ከእግዚአብሔር መንገድ እንድናፈነግጥ ማድረግ ነው። መስቀሉ ነፍሴን መንካት አለበት፤ ነፍሴም ጌታ በሚለው መንገድ መጥፋት አለባት።

አንዳንዶቻችን የነፍሳችን መጥፋት ማለት ምን ማለት እንደሆነ በሚገባ እናውቃለን። ከእንግዲህ የነፍስን ፈቃድ አንፈጽምም ለመሻቶቿም እጅ በመስጠት አንድተፋንን አንፈቅድም፤ የነፍስ መጥፋት ማለት ይሄ ነው። የነፍስን መሻት ለማዳከምና ለማዳፈን ስቃይን በሚፈጥር መንገድ ልናልፍ

እንችላለን። ጌታን እስከ መጨረሻው እንዳንከተል እንቅፋት የሚሆንበን ኃጢአት ሳይሆን፤ ብዙ ጊዜ በቦታው በፍጹምና ተገቢ የሆነ ነገር ግን አቅጣጫችንን የሚቀይርብን ፍጥረታዊ ፍቅር እንደ ሆነ እንረዳለን። በሕይወታችን ከፍ ያለ ሚና የሚጫወተው ስብአዊ ፍቅር በመስቀል ሊጠራና ሊጸዳ ያስፈልገዋል።

እሁን በማርቆስ ምዕራፍ ስምንት ወደ ሚገኘው ክፍል እንለፍ፤ ይህ በጣም አስፈላጊ የሆነ ክፍል ነው። ጌታ በአይሁድ ሽማግሌዎች እጅ እንደሚሰቀል ለደቀመዛሙርት ሊነግራቸው ጴጥሮስ ለጌታ ባለው ፍቅር ተነሳሰቶ «ጌታ ሆይ ይህ አይሁንብህ» እያለ መቃወም ጀመረ። ጌታን ስለሚወድና ከእርሱ መለየት ሞት ስለሆነበት ለራሱ እንዲራራም መከረው። ጌታም ጴጥሮስን የሰዎችን እንጂ የእግዚአብሔርን ሀሳብ ባለማሠቡ ሰይጣንን እንደሚገስጽ ገሰጸው ከዚያም በዚያ ለተሰበሰቡት ሰዎች እንዲህ አላቸው «በጊላዬ ሊመጣ የሚወድ ቢኖር ራሱን ይካድ፤ መስቀሉንም ተሽክሞ ይከተለኝ። ነፍሱን ሊያድን የሚወድ ሁሉ ያጠፋታልና፤ ስለ እኔና ስለ ወንጌል ነፍሱን የሚያጠፋ ሁሉ ግን ያድናታል» (ማር. 8፡34-35)

እዚህ ላይ ዋናው ጥያቄ ነፍስ ራሷን ለመጠበቅ ያላት መሻት ነው። ነፍስ አሳች በሆነ መንገድ እንዲህ ስትል አሳቧን ታቀርባለች፤ እንድናር ቢፈቀድልኝ ምንም ነገር ለማድረግና በምንም ሁኔታ ውስጥ ለማለፍ ፈቃደኛ እሆን ነበር፤ ግን የግድ በሕይወት መኖር አለበኝ። ነፍስ የመስቀል ፍርድ ሲወሰንባት የእርዳታ ጥሪዋን ታቀርባለች። «ይሄማ በጣም በዛ ለራሱህ እዘኔታ ይኑርህ» በማለት አቅጣጫ ለማስለወጥ ትሞክራለች። እንዳንዳቻችን ከእግዚአብሔር ጋር ለመራመድ የነፍስን ድምጽ እራታና ጨኸት ዝም ያሰኝ ዘንድ መስቀሉ ጣልቃ እንዲገባ መፍቀድ ምን ማለት እንደ ሆነ በሚገባ እናውቃለን።

ወገኖች ሆይ የእግዚአብሔር ፈቃድ ያስፈራናል? በሕይወቴ ለመጣው ለውጥ ትልቅ ምክንያት የሆነችው ቀደም ብዬ የጠቀስኳት የተወደደች የእግዚአብሔር ሰው ብዙ ጊዜ የእግዚአብሔርን ፈቃድ ትወዳለህ? የሚለውን ጥያቄ አቅርባልኛለች፤ የዘወትር ጥያቄዋ «የእግዚአብሔርን ፈቃድ ታደርጋለህ?» ነበር። ቃሉ ከምንም ጥያቄ ይልቅ ውስጥን ሰርስሮ የሚገባ ነው። አስታውሳለሁ በአንድ ወቅት ይህቺ እህት በሆነ ጉዳይ ላይ ከጌታ ጋር መግት ነበራት። በዚያ ጉዳይ የጌታ ፈቃድ ምን እንደ ሆነ ታውቃለች ለራሷም የፈለገችው ይህን ነው። ግን ይህን መወሰን አስቸጋሪ ነበርና እንዲህ ብላ ጸለየች፤ «ጌታ ሆይ እንደ እውነቱ ከሆነ ይህን ነገር አልወደውም ቢሆንም እባክህ ለእኔ ስትል አሳብህን አትለውጥ። ጌታ ለእርሷ ጥቂት ጊዜ ስጠኝና ለፈቃድህ እሸነፋለሁ»። ጌታ ለእርሷ እንዲራራና ትዕዛዙን እንዲያቀልላት አልፈለገችም፤ እርሱም ከማስደሰት ውጪ ሌላ መሻት አልነበራትም።

በጉና የከበሩ ናቸው ብለን የምናስባቸውን ነገሮች የእግዚአብሔር የራሱ ሊሆኑ ቢችሉም እንኳ ለእርሱ መተውና አሳልፈን መስጠት ሊኖረብን ይችላል። ጴጥሮስ ኢየሱስን ሊገሰጸው የጀመረው ፍጥረታዊ ፍቅሩ አነሳስቶት ነበር። ጴጥሮስ ራሱ ኢየሱስን እንኳ እስኪገስጽ የሚያደርስ ፍቅር ለጌታው ነበረው ልንል እንችላለን። ይህን የሚያስደርግ መቼም እጅግ የበረታ ፍቅር ነው። የጴጥሮስ ስሜት ከመልካም ሃሳብ የመነጨ ነው። ይሁንና የነፍስ ነገር ያልተቀላቀለበት የመንፈስ ንፅህና ሲኖረን በቀላሉ ወደ ጴጥሮስ ስህተት አንዘፈቅም። የእግዚአብሔር ፈቃድ ምን እንደሆነ በቶሎ ተረድተን በዚህ ብቻ ለልባችን ደስታ እናገኛለን።

ጌታ ኢየሱስ አሁንም ከምጽአቱ ጋር አያይዞ በሉቃስ ምዕራፍ አስራ ሰባት ላይ ስለ ነፍስ ይናገረናል። የሰው ልጅ ስለ ሚገለጥበት ቀን ሲናገር «ያንን ቀንና» «የሎጥ» ቀን (ቁጥር 29-30) ያነፃፅራል። ከዚያም ስለ ቅዱሳን ንጥቀት «እንዱ ይወሰዳል ሁለተኛውም ይቀራል» ብሎ ይናገራል። «በዚያም ቀን በሰገነት ያለ በቤቱ ያለውን ዕቃ ሊወስድ አይውረድ፤ እንዲሁም በእርሻ ያለ ወደ ጌታው አይመለስ። የሎጥን ሚስት አስቡአት» (ቁጥር 31-32)። የሎጥን ሚስት አስቡአት፤ ለምን? «ነፍሱን ለያድን የሚፈልግ ሁሉ ያጠፋታል፤ ነፍሱን የሚያጠፋ ሁሉ በሕይወት ይጠብቃታል» (ቁጥር 33)።

ካልተላሳትኩ ለንጥቀት ጥሪ ስለምንሰጠው ምላሽ የሚናገር ብቸኛ የአዲስ ኪዳን ክፍል ይሄ ሳይሆን አይቀርም። በ1ኛቆሮ 15፥51-52 የሚገኘውን «የጌለኛው መለከት ሲነፋ ሁላችንም በድንገት በቅጽበት ዐይን እንለወጣለን» የሚለውን ቃል ዋጤ በማድረግ የሰው ልጅ ሲመጣ «ሁላችንም» በቅፅበት ወደ እርሱ እንደ ምንሰበሰብ ልናስብ እንችላለን። ሁለቱን ክፍሎች እንዴት አድርገን እናስታርቃቸው? ይህ በሉቃስ ወንጌል የሚገኘው ክፍል ቆም ብለን እንድናስብ ሊያደርገን ይገባል። ከዚህ ክፍል ውስጥ ትኩረት የተሰጠው አንዱ ተወስዶ ሌላው በመቅረቱ ላይ ነው። ይህ ለጥሪ ምላሽ የመስጠት ጉዳይ ነው። በዚህም መሠረት ለምጽአቱ ዝግጁ ሆነን እንድንገኝ አንገብጋቢ የሆነ ጥሪ ቀርቦልናል። (24፥42 ጋር አነፃጽረው ይመልከቱ)

ለዚህ ነገር ያለ ጥርጥር ምክንያት አለው። ጥሪው ቀደም ሲል ከጌታ ጋር ከነበረን ህብረት አውጥቶ ተአምራዊ የሆነ የመጨረሻ ደቂቃ ለውጥን አይፈጥርልንም። ይልቁንም በዚያች ቅጽበት የልባችንን እውነተኛ መዝገብ እንረዳለን፤ የሚመጣው ጌታ ራሱ ከሆነ ወደ ጌታ መመልከት አይኖርም። ለአንዴ እንኳን ወደጌታ መመልከት ነገሮችን ሁሉ ሊቀይር ይችላል። ከሰጪው ይልቅ ለስጦታዎቹ የከበረ ዋጋ መሰጠት፤ ከእግዚአብሔር ከራሱም ይልቅ ከእግዚአብሔር ሥራ ጋር መጣበቅ በብዙ ይቀላል።

እስኪ ለዚህ ምሳሌ ልስጥ። በዚህ ጊዜ (1938) መጽሐፍ በመጻፍ ላይ እገኛለሁ። የመጽሐፉን የመጀመሪያ ስምንት ምዕራፎች ጽፌ የጨረሰኩ ሲሆን

ዘጠኝ ምዕራፎች ከዚህ በኋላ መጻፍ ይኖርብኛል። ግን እንደ ድንገት ጌታ መጣና ወደ እርሱ ጠራኝ እንበል እኔም «መጽሐፌን እኮ አልጨረስኩም» ብዬ ብመልስና ጌታም «እንግዲያው እዚያው ቆይና ጨርሰው» ብሎ ቢመልስልኝ የሚያስፈራ አይደለምን? እጅግ ትልቅ ዋጋ ሰጥተን የምናደርጋቸው ነገሮች (እገልግሎት ቢሆንም እንኳን) ከምድር ጋር የሚያቆራችን እንዳይሆኑ እንጠንቀቅ።

ዋናው ጥያቄ የምንኖረው በነፍስ ነው ወይስ በመንፈስ? የሚለው ነው። በዚህ ክፍል ነፍስ በምድራዊ ነገሮች ተጠምዳ እንጂ ኃጢአት እየሰራች እንዳልሆነ ልብ እንበል። ጌታ እዚህ ላይ የጠቀሳቸው መጋባት፣ ማረስ፣ መብላትና መሸጥንና የመሳሰሉ ነገሮች በራሳቸው ምንም ዓይነት ኃጢአትነት የሌላቸውና ፍጹም ተገቢ የሆኑ ነገሮች ናቸው። ከምድር ጋር የምንጣበቀው ልባችን በእነርሱ ሲጠመድ ነው። ከዚህ አደጋ ልንወጣ የምንችልበት መንገድ ነፍስን በማጥፋት ነው። ይህ ነገር ጴጥሮስ በባህሩ ዳርቻ ሆኖ ከሙታን የተነሳውን ጌታ ባወቀው ጊዜ ግሩም ሆኖ ተገልጿልናል። ጴጥሮስ ከሌሎች ደቀ መዛሙርት ጋር ለጊዜው ወደ ቀድሞው የአሳ ማጥመድ ስራ ቢመለስም፤ ጀልባው ወይም በተአምራዊ መንገድ በአሳ የተሞላው መረብ እንኳን በሀሳቡ አልነበሩም። ዮሐንስ «ጌታ እኮ ነው» ብሎ ሲሮህ ጴጥሮስ ወደጌታ ለመሄድ «ወደ ባህር ራሱን እንደጣለ» እናነባለን።

እውነተኛ መለየት ማለት ይህ ነው። ጥያቄው ልቤ ያለው የት ነው? ነው። ከጌታ ጋር ካልሆነ በስተቀር ከማንም ወይም ከምንም ጋር ልባችን እንዳይታሰር መስቀሉ በሕይወታችን መስራት አለበት።

የነፍስ እንቅስቃሴ ውጫዊ ገጽታዎች ማለትም ስሜቶች በነፍስ የበላይነት መገዛታቸው! ነፍስ የራሷን መብት በማወጅ ነገሮችን እንደ ራሷ ፈቃድ ለማድረግ መሞከሯና ነፍስ በምድር ነገሮች መጠመዷ እነዚህ ሁሉ ቀላልና ትንሽ ነገሮች በመሆናቸው አስኳል ነገሩ ገና አልተነካም። ከነዚህ ሁሉ የጠለቀ አንድ ነገር አለ።

13.3. መስቀሉና ፍሬያማነት

«እውነት እውነት እላችኋለሁ የስንዴ ቅንጣት በምድር ወድቃ ካልሞተች ብቻዋን ትቀራለች። ብትሞት ግን ብዙ ፍሬ ታፈራለች፤ ነፍሱን የሚወድ ያጠፋታል፤ ነፍሱንም በዚህ ዓለም የሚጠላ ለዘለም ሕይወት ይጠብቃታል» (ዮሐ. 12፡24-25)።

አሁን የምናየው የስንዴ ቅንጣት በምድር ወድቃ ከመሞቷና ከመብዛቷ ጋር የተያያዘውን የመስቀሉን ውስጣዊ አሠራር ወይም የነፍስን መጥፋት ነው። የስንዴ ቅንጣት መሞት ዓላማው ፍሬያማ ትሆን ዘንድ ነው። ወደ

ምድር ወድቃ ካልሞተች ግን ብቻዋን ትቀራለች። ሕይወቷን ለሌሎች ማከፈል የምትችለው በምድር ወድቃ ስትቀበር ነው።

ጌታ ኢየሱስ የትኛውን እርምጃ እንደ ወሰደ እናውቃለን። ለመሞት ስለፈቀደ ሕይወቱን ለብዙዎች ሊያካፍል ቻለ። የእግዚአብሔር ልጅ በመሞቱ በብዙ ልጆች መካከል በኩር ሆነ፤ እኛ እንቀበለውም ዘንድ ሕይወቱን ተወ፤ እኛም የተጠራነው ለዚህ ዓይነት ሞት ነው። ፍጥረታዊ ሕይወታችን ይጠፋና በትንሳኤው ጋይል በውስጣችን የተቀመጠውን የእግዚአብሔርን ሕይወት ለሌሎች ማከፈል እንችል ዘንድ በሞቱ እርሱን መምሰላችን ምን ያህል አስፈላጊ እንደ ሆነ ግልጽ የሚሆንልን እዚህ ላይ ነው። የእውነተኛ አገልግሎትና በእግዚአብሔር ፍሬ የማፍራት ምስጢር ይህ ነው። ጳውሎስ እንደሚለው የኢየሱስ ሕይወት ደግሞ «በሚሞት ሥጋችን ይገለጥ ዘንድ እኛ ሕያዋን የሆንን ከኢየሱስ የተነሣ ዘወትር ለሞት አልፈን እንሰጣለንና ስለዚህ ሞቱ በእኛ ሕይወቱም በእናንተ ይሠራል» (1ኛቆሮ. 4፡11 ን 12)።

ክርስቶስን የተቀበሉ ሰዎች አዲስ ሕይወትን አግኝተዋል። ሁላችንም በሸክላ ዕቃ ውስጥ የከበረ መዝገብ አለን። የእርሱ ሕይወት በእኛ መኖሩ እውን ስለ ሆነ ጌታ ይመስለን፤ ነገር ግን ይህ ሕይወት በእኛ በጣም በጥቂቱ ብቻ የተገለጠው ለምንድን ነው? ፍሬ ሳናፈራ ብቻችንን የቀረነው ለምንድን ነው? ይህ ሕይወት በእኛ ውስጥ ሞልቶ ያልተትረፈረፈውና ለሌሎች ያልፈለሰው ለምንድን ነው? የጌታ ሕይወት በውስጣችን ኖሮ ሳለ በሙላት ያልተገለጠው፤ ገለባ የሰንዴ ቅንጣትን እንደ ሚሸፍን ነፍሳችን ይህ ሕይወት እንዳይገለጥ አድርጋ ስለ ሸፈነችውና ስላነቀችው ነው። የምንኖረው በነፍስ እንደ መሆኑ የምንሰራውና የምናገለግለውም በፍጥረታዊ ጉልበት ነው። ከእግዚአብሔር በፈለቀ ሕይወት እንዳንኖርና ሕይወት በእኛ እንዳያቆጠቁን እንቅፋት የምትሆነው ነፍስ ናት። በነፍሳችሁ የሞት ፍርድ ይለፍ፤ የሕይወት ምልዐትን የምትለማመዱት በዚህ መንገድ ነውና።

13:4. ጨለማው ሌሊትና የትንሳኤ ንጋት

ቀደም ሲል እንደተመለከትነው ሙሴ በምስክሩ ድንኳን ያሳደረው በትር ጨለማው ካለፈ በኋላ ንጋት ላይ አቆጠቆጠ። እዚህ ላይ ሞትና ትንሳኤ፤ የተሰጠ ሕይወትና የተገኘ ሕይወት፤ እግዚአብሔር ምክርነት የሰጠበትን ሕይወት እናያለን። ይሁንና ይህ በተግባር የሚተረጉመው እንዴት ነው? እግዚአብሔር በዚህ መንገድ በሕይወቴ እየሠራ እንደሆነ እንዴት አውቃለሁ?

በቅድሚያ አንድ ነገር ግልጽ ሊሆንልን ያስፈልጋል። ነፍስ ከተፈጥሮአዊ ጋይሊና ከንብረቶቿ ጋር እስክትሞት ድረስ ከእኛ ጋር ናት። እስከዚያ ድረስ ግን መስቀሉ ዘወትር ፅላት ተፅላት ሊሰራና ተፈጥሮአዊውን

ምንጭ ሊያደርጅ ይገባል። ጌታን የማገልገል ቅድመ ሁኔታ ይህ ነው፡- «ራሱን ይካድ መስቀሉንም ተሸክሞ ይከተለኝ» (ማር. 8፡34)። ይህን በምንም ዓይነት መንገድ ልንዘለው አንችልም። ይህንን ለመሸሽ የሚፈልግ «ለእኔ ሊሆን አይገባውም» (ማቴ. 10፡34) «ደቀ መዝሙራ ሊሆን አይገባውም» (ሉቃ. 14፡27) ይላል። ነፍሳችን ትጠፋና የመንፈስ ሕይወት በእኛ ያቆጠቁጥ ዘንድ ሞትና ትንሳኤ በእኛ ውስጥ ዘላቂ መርህ ሊሆኑ ይገባል።

እዚህም ላይ መላ ሕይወታችንና አገልግሎታችንን የሚቀይር አንድ ሥር-ነቀላዊ ለውጥ በሕይወታችን ይመጣል። ይህ ጨርሶ አዲስ ወደ ሆነ መንገድ የምንገባበት የስርቆሽ በር ነው። ያዕቆብ ጽኒኤል በተባለ ቦታ የዚህ ዓይነት ሥር-ነቀል የሕይወት ለውጥ ሲገኘው እናያለን። የእግዚአብሔርን ዓላማ ለመፈጸም ይጥር የነበረው በራሱ ተፈጥሮአዊ ብልሃት ነበር። እግዚአብሔር «ታላቁ ለታናሹ ይገዛል» ብሎ እንደ ተናገረ ያዕቆብ በሚገባ ቢያውቅም ይህን እውን ለማድረግ ይጥር የነበረው በራሱ ብልጠት በመጠቀም ነበር። እግዚአብሔር ያንን በያዕቆብ የነበረ ተፈጥሮአዊ ጉልበት ማሽመድመድ ነበረበትና የያዕቆብን ጭን ሹልዳ ነካው። ያዕቆብ ከዚህ በኋላ መራመድ ቢችልም ሽባ ሆነ። ስሙ እንደ ተለወጠ ስብዕናውም ተለወጠ። የጭኑ ዋና ክፍል ስለ ተነካ እስከ ሕይወት ፍፁሜ ማንከሱን አልተወም ነበር።

ደግመኛ በራሳችን እንዳንታመን ተፈጥሮአዊ ጉልበታችን ይነካና መሠረታዊ በሆነ መንገድ ይጻክም ዘንድ! አስፈላጊ ከሆነም በአስቸጋሪና ስቃይ በሞላበት መንገድ እንድናልፍ በማድረግ! እግዚአብሔር ወደዚህ ነጥብ ሊያመጣን ያስፈልጋል። ይህን ያደርግ ዘንድ ምናልባት እንዳንደቻችን በእንግዳና አስቸጋሪ መንገዶች ሊያሳልፈን ይችል ይሆናል። በመጨረሻ ክርስቲያናዊ ምግባሮችን «መውደድ» በልባችን ወደማይኖርበትና ነገሮችን «በጌታ ስም ማድረግ» ወደ ምንሳቀቅበት ደረጃ ያመጣናል። ሊጠቀምብን የሚጀምረው ልክ እዚህ ነጥብ ላይ ስንደርስ ነው።

ወደ ጌታ ከመጣሁ በኋላ ለአንድ ዓመት ጊዜ ያህል የመስበክ ጥማትና ምኞት ክፋኛ ተጠናውቶኝ ነበር። ለእኔ ዝም ማለት በፍጹም የማልችለው ነገር ነበር። መስበክ የሕይወቴ ሁለንተና እስከሚሆን ድረስ በውስጤ የነበረው ግፊት ብርቱ ነበር። ጌታ በምህረቱ በዚህ ዓይነት ተፈጥሮአዊ ግፊት እንድትንቀሳቀሱ በተወሰነም ደረጃ ሊባርካችሁ ይችላል። ይሁንና ወደ ፊት የሚገፋችሁን ፍጥረታዊ ኃይል አንድ ቀን መምታቱ የማይቀር ነው። በዚህ መልኩ እግዚአብሔር ከተገናኛችሁ በኋላ አንድን ነገር የምታደርጉት እናንተው እራሳችሁ ስለ ፈለጋችሁ ሳይሆን ጌታ ስለ ፈለገው ብቻ ይሆናል። ድሮ መስበክ ትወዱ የነበረው በዚያ መልኩ እግዚአብሔርን ማገልገል ከሚሠጣችሁ እርካታ የተነሳ ነበር፤ ቢሆንም የምትኖሩት በተፈጥሮአዊው ሕይወት ነበርና ጌታ እንዲደረግ የሚፈልገውን ነገር እንድታደርጉ ሊያነሳሳችሁ የማይቻል

ይሆንበታል። ተፈጥሮአዊው ሕይወት የልማዳችሁና የስብዕናችሁ ባሪያ ነው። የስሜት ተገዢ በመሆኑ በእጅጉ ተለዋዋጭነት የሚያጠቃው ነው። ጌታ በእጆቹ እንደ ወደደ አድርጎ ሊሠራችሁ ስላልተቻለው የእናንተ ምርጫ፣ ውዴታና ፍላጎት ሁሉ ተወግደ፤ አንድን ነገር የምታደርጉት ስለ ወደዳችሁ ሳይሆን እርሱ ስለ ወደደ ወደ ሚሆንበት ደረጃ ያመጣችሁ ዘንድ፤ በውስጣችሁ ያለውን ፍጥረታዊ ኃይል ያዳክመዋል። የሚሠጣችሁን ሥራ ልትወዱትም ላትወዱትም ትችላላችሁ፤ ማድረጋችሁ ግን የማይቀር ነው። ስብከትን ወይም ሌላ አገልግሎትን ለናንተ ደስታ ስለሰጣችሁ አታደርጉትም፤ ለልባችሁ ደስታን ቢያመጣም ባያመጣም በቀዳሚነት የእግዚአብሔር ፈቃድ በመሆኑ ብቻ ታደርጉታላችሁ። ፈቃዱን በማድረግ በልባችሁ የሚመጣው ደስታ ከተለዋዋጭ ስሜቶቻችሁ ሁሉ ይልቅ የጠለቀ ነው።

እግዚአብሔር ፈቃዱን ሲያስታውቃችሁ ከመቅጽበት በእሺታ ወደ ምትመልሱበት ደረጃ እያመጣችሁ ነው። የአገልጋይ መንፈስ ይህ ነው (መዝ.40÷7-8) ይህ መንፈስ ለልባችን ተፈጥሮአዊና የተመቸ እንዳልሆነ ግልፅ ነው። የአገልጋይነት መንፈስ የእኛ የሚሆነው የተፈጥሮአዊ ጉልበታችን፣ ፈቃዳችንና ስሜታችን መንበር የሆነችው ነፍሳችን በመስቀሉ ተነክታ ለእግዚአብሔር ስትገዛ ነው። እግዚአብሔር ቀስ በቀስ ወይም ቅጽበታዊ በሆነ መንገድ እኛን ወደዚህ ደረጃ ሊያመጣ ይችላል። በወደደው መንገድ ይምራን እኛ ለእርሱ እሺ ብለን መገዛት አለብን።

እውነተኛ የእግዚአብሔር ባሪያ የሆነ ሁሉ፤ በተወሰነ የክርስቲያናዊ ሕይወት እርምጃው ውስጥ ፈጽሞ ወደ ማይሽር መሰበርና ድካም መምጣት ይኖርበታል፤ በዚህ ካለፈ በኋላ ከቶውንም እንደቀድሞው ሊቀጥል አይችልም። ከዚህ በኋላ በአራሳችሁ ፈቃድ ለመንቀሳቀስ አትደፍሩም። ምን እንደሚከተላችሁ ስለምታወቁ ከነፍሳችሁ በመነጨ ኃይል ልትራመዱ አትደፍሩም፤ «እግዚአብሔር እንደ ልጆች ያደርግላችኋልና» (ዕብ.12÷7)። የፍቅር አምላክ የቅጣት እጆቹን ልኮ አስተምሯችኋል። የእግዚአብሔር ልጆች መሆናችንንና «አብረን መከራን ብንቀበል» (ሮሜ. 8÷16:17) ርስትና ክብር የእኛ እንደ ሚሆን መንፈስ ቅዱስ ይመሰክርልናል። ለመንፈሳችን አባት ምላሻችን «አብ አባት!» ብሎ መጮህ ይሆናል።

ይህ በእውነት በሕይወታችን እውን ሲሆን ወደ «ትንሳኤው አምባ» እንደ መጣን መናገር እንችላለን። በተፈጥሮ ሕይወታችሁ ሞት ሲሰራ እግዚአብሔር ወደ ትንሳኤው ሕይወት ያመጣችኋል። በድሮ መልኩ ባይሆንም ያጣችሁት ነገር ተመልሶ ሲሰጣችሁ ታገኛላችሁ። አቅጣጫን በመስጠትና ኃይልን በማልበስ በመለኮታዊ ሕይወት የሚያንቀሳቅሳችሁ የሕይወት መርህ በሕይወታችሁ መስራት ይጀምራል። የተወሰደባችሁ ነገር ሁሉ በሰማያዊ ጸጋ ተዳስሰና በሰማያዊ ገዢነት ቁጥጥር ውስጥ ገብቶ ይመለስላችኋል።

ይህን ነጥብ በሚገባ ግልጽ ላድርግ። መንፈሳዊ ለመሆን እጅና እግራችንን መቁረጥ አያስፈልገንም። እንደዚሁም ነፍሳችን ከነተፈጥሮአዊ ተወህቦዎቿ የእኛ እንደ ሆነች ልትቀጥል ትችላለች። ነገር ግን በነፍስ መኖራችንና ከነፍስ ምንጮች መቅዳታችን ያቆምና ነፍስ አገልጋዮችን ብቻ ትሆናለች። ለሥጋ መኖር የሕይወታችን ሁለንተና ሲሆን እንደ አውሬ መኖር እንደምንጀምር ሁሉ፤ ነፍሳችንም የሕይወታችን ሁለንተና ስትሆን የተማርን፤ ሥነ-ሥርዓት ያለንና ጨዋዎች ብንሆንም እንኳን ከእግዚአብሔር ሕይወት የተለየን፤ አመጸኞችና ተቅበዝባዦች እንሆናለን። በመንፈስ የሆነውን ሕይወት ስንኖር ግን የነፍስ ተወህቦዎቻችንን ብንጠቀምም የመንፈስ አገልጋዮች ብቻ ናቸው። እግዚአብሔር በእውነት ሊጠቀምብን የሚችለው ይህ ሲሆን ነው።

ሆኖም ብዙዎቻችን የምንቸገረው በምናልፍበት መንፈሳዊ ጨለማ ሌሊት ነው። ጌታ በአንድ ወቅት ለብዙ ወራት ያህል የተወኝ እስኪመስል ድረስ በመንፈሳዊ ጨለማ ውስጥ እንድሆን የፈቀደበት፤ በሕይወቴ ወደ የትም መንቀሳቀስ ያልቻልኩበትና ሰማይ የተደፋብኝ የመሠለኝ ጊዜ ነበር። ከዚያም ቀስ በቀስ ያጣሁትን ነገር ሁሉ ይመልስልኝ ጀመር። በዚህ ዓይነት ሁኔታ ውስጥ የሚገጥመን ፈተና፤ ያጣናቸውን ነገሮች በራሳችን ለመመለስ በመሞከር እግዚአብሔርን የመርዳት ፈተና ነው። ይሁን እንጂ በድንኳኑ ድፍን ጨለማ ሊኖር ግድ እንደሆነ አንዝንጋ ። እግዚአብሔር አይጣደፍም፤ የሚሠራውን ያውቃል።

ችኩሎች ስለ ሆንን ሞትና ትንሳኤ እያንዳንዳቸው በአንድ ሰዓት ቢፈጸሙና ብንገላገል እንወዳለን። እግዚአብሔር ይህን ነገር በሕይወታችን ለመስራት አንዳንዴ ረዥም ጊዜ መውሰዱ የማንታገሰው ነገር ይሆንብናል። ስራውን ለማከናወን ምን ያህል ጊዜ እንደ ሚወስድበት ልነግራችሁ አልችልም፤ የተወሰነ ጊዜ መቆየታችሁ ግን የማይቀር እንደ ሆነ በእርግጠኝነት እነግራችኋለሁ። እርባና ያለው ነገር እየተከሰተ እነዳልሆነ ሊመስላችሁና ዋጋ ትሰጡት የነበረ ነገር ሁሉ ከእናንተ ሲሸሽ ታገኙ ይሆናል። ማለፊያ በር የሌለው ትልቅ ግድግዳ ከፊታችሁ ተጋርጦ መውጫ ያጣችሁም ሊመስላችሁ ይችላል። ሰው ሁሉ ሲባረክና እግዚአብሔር ሲጠቀምበት እናንተ ግን እንደ ታለፋችሁና እንደ ተተዋችሁ ሊመስላችሁ ይችላል። በዚህ ጊዜ ባላችሁበት በጸጥታ ቆዩ። ጨለማው ምንም ቢበረታ ለአንድ ሌሊት ብቻ ነው። ጨለማው ድፍን ሊሆን ይችላል፤ ቢሆንም ንጋት መምጣቱ የማይቀር ነው። በከበረው የትንሳኤ ንጋት ያጣችሁት ነገር ሁሉ ተመልሶላችሁ ታገኛላችሁ። ያጣችሁት ነገር መልሳችሁ ካገኛችሁት ጋር በጭራሽ ሊወዳደር አይችልም። አንድ ቀን ከአንድ አገልጋይ ጋር ስንነጋገር ስለ ፍጥረታዊ ጉልበት ጌታ እንደተናገረው ነገረኝ። እንዲሁም አለኝ «ጌታ እንደ ተገናኝህና መሠታዊ በሆነ መንገድ እንደነካህ ማወቅና ድካምን መቀበል የተባረከ ነገር ነው»። ጠረጴዛው ላይ

ብስኩቶች ነበሩና እንዲያን ብስኩት አንስቶ ለሁለት ከፍሎ ሊበላው ካነሳው በኋላ መልሶ አስቀመጠው። እኔም እነዚያን ሁለትን ክፋዮች አንስቼ እንዳልተከፈሉ አድርጌ ካጋጠምኩአቸው በኋላ «እንዲህ ሲታይ ያልተሰበረ ይመስላል። የጀርባ አጥንትህ ከተሰበረ በኋላ እግዚአብሔር በትንሹ እንኳን ነካ ሲያደርግህ ሳታንገራግር ትታዘዛለህ» አልኩት።

ጌታ በልጆቹ ሕይወት የሚያደርገውን ያውቃል። የልጁም ክብር በልጆቹ ይገለጥ ዘንድ በመስቀሉ ያላሟላው ነገር የለም። በዚህ መንገድ ያለፉ ደቀመዛሙርት ጳውሎስ «በልጁ ወንጌል በመንፈስ የማገለግለው እግዚአብሔር» (ሮሜ. 1÷9) የሚለውን ቃል ሲናገር አብረውት ሊሉ ይችላሉ። እርሱ እንደ ተማረው የዚህን ዓይነት አገልግሎት ምስጢር ተምረዋል። «እኛ በመንፈስ እግዚአብሔርን የምናመልክ በክርስቶስ ኢየሱስም የምንመካ በሥጋም የማንታመን ነንና» (ፍል. 3÷3)።

ጳውሎስ ለአገልግሎቱ በነበረው ቅናትና ትጋት ወደር አይገኝለትም ቢባል ማጋነን አይሆንም። ለሮሜ ሰዎች እንደነገራቸው ከኢየሩሳሌም ጀምሮ እስከ እልዋሪ ቆን ድረስ እንደ ሰበከ (ሮሜ. 15÷19) አሁን ደግሞ ወደ (ሮሜ. 1÷10) እና ቢችልም ወደ እስጳንያ ለመሄድ ተዘጋጅቷል። ታዲያ ጳውሎስ መላውን የሜዲትራኒያን ዓለም እየዞረ ሲያገለግል አላማውና መሻቱ አንድ ጉዳይ ብቻ ነበር። ይህም ይህን ሁሉ ያስቻለው ጌታ መክበር ነበር። «እንግዲህ ከእግዚአብሔር ዘንድ በሚሆን ነገር በክርስቶስ ኢየሱስ ትምክህት አለኝ። አሕዛብ እንዲታዘዙ ክርስቶስ በቃልና በሥራ በድንቅ ነገር በኃይል በመንፈስ ቅዱስም ከሰራው በቀር ምንም ልናገር አልደፍርም» (ሮሜ 15÷17-18)። መንፈሳዊ የሆነ አገልግሎት ማለት ይህ ነው። እግዚአብሔር ሁላችንንም የክርስቶስ ኢየሱስ አገልጋዮች ያድርገን።

14. የወንጌል የመጨረሻው ግብ

ለዚህ የመጨረሻ ምዕራፍ መንደርደሪያ አድርገን የምንጠቀመው፤ ታሪካዊ ብቻ ሳይሆን ትንቢታዊም የሆነና በመስቀሉ ጥላ ስር የተከሰተ ታሪክን ከወንጌል በመውሰድ ነው። ጌታ በቢታንያ በለምጸሙ በስምኦን ቤት በነበረ ጊዜ በማዕድ ተቀምጦ ላለ እንዲት ሴት ዋጋው እጅግ የከበረ ጥሩ የናርዶስ ሽቱ የመላበት የአልባስጥሮስ ቢልቃጥ ይዛ መጣች። ብልቃጡንም ሰብራ በራሱ ላይ አፈሰሰችው። ኢየሱስም እንዲህ አለ «እውነት አላችኋለሁ ይህ ወንጌል በዓለሙ ሁሉ በሚሰበክበት በማናቸውም ስፍራ እርሷ ያደረገችው ደግሞ ለእርሷ መታሰቢያ ሊሆን ይነገራል» (ማር. 14፡3-6፤9)።

በዚህ ክፍል ማሪያም ዋጋው እጅግ በከበረ ሽቱ እርሱን የመቀባቷ ታሪክ ወንጌል በሚሰበክበት ሁሉ ለእርሷ መታሰቢያ ሆኖ እንዲነገርና እርሷ ያደረገችው ጌታ ካደረገው ጋር አብሮ እንዲነገር ጌታ ሲወሰን እናያለን። ይህ የእርሱ የራሱ ቃል ነው። ይህን ሊል ምን ማለቱ ነው?

ማሪያም ያደረገችውን በሚገባ የምናውቅ ይመስለኛል። በዮሐንስ ወንጌል አስራ ሁለት ከምናገኛቸው ተጨማሪ ዝርዝር ነገሮች በመነሳት (በዚህ ክፍል ድርጊቱ የተከናወነው ወንድሟ ከሞት ከተነሳ ጥቂት ቆይቶ ነው) ያ ቤተሰብ ሀብታም የሚባል እንዳልሆነ መረዳት እንችላለን። ለኢየሱስ የእራት ግብዣ ሲደረግለት ማርታ ታገለግል (ዮሐ.12፡2 ከሉቃ.10፡40 ጋር አነጻጽረው ይመልከቱ) ስለ ነበር እህትማማቾቹ ቤት ውስጥ የሚሰሩት ራሳቸው ነበሩ።* ስለዚህም በዋሃ የሚያባክኑት ሳንቲም እንደሌለ የማይጠረጠር ነው። ይሁንና ማርያም ዋጋው እጅግ የከበረውን ሽቱ የሞላበት የአ ልባስጥሮስ ቢልቃጥ ሳትሳሳ በኢየሱስ ላይ አፈሰሰችው። እንደ ሰው አስተሳሰብ ይህ መጠን ያለፈና ምንም እንኳን ለጌታም ቢሆን ከተገቢው የዘለለ ነው። ለዚህም ነበር በይሁዳ አጋፋሪነት ደቀ መዛሙርት የማሪያም ተግባር ጥፋት (ብክነት) እንደ ሆነ ለማስረዳት የተነሱት።

14.1. ብክነት (ጥፋት)

«እንዳንዶቹም ይህ የሽቱ ጥፋት ለምንድር ነው? ይህ ሽቱ ከሦስት መቶ ዲናር በሚበልጥ ዋጋ ተሸጦ ለድሆች ሊሰጥ ይቻል ነበርና ብለው በእራሳቸው ይቆጡ ነበር። እርስዎንም ነቀፉለት» (ማር.14፡4-5)። ከዚህ ክፍል ውስጥ «ጥፋት» የሚለውን ቃል ትኩረት ስጥተን እናስብ።

*ደራሲው እዚህ ላይ በተለምዶ እንደሚታሰበው የለምጸሙ ስምኦን ቤት የማርያም የማርታና የአልካርም ቤት እንደ ሆነና ስምኦንም የሁለቱ እህትማማቾች ዘመድ እንደ ሆነ እንደሚያስብ ይመለከታል።

ብክነት ምን ማለት ነው? ብክነትን አስፈላጊ ከሆነው በላይ ልግሰና ብለን ልንፈታው እንችላለን። ለምሳሌ አንድ ዕቃ ለመግዛት የሚያስፈልጋችሁ 50 ሳንቲም ሆኖ ሳለ አንድ ብር ብትሰጡ ይህ ማባከን ነው። ሁለት ግራም ሲበቃ እናንተ ኪሎ ግራም ብትሰጡ ይህም ማባከን ነው። አንድን ሥራ ለማጠናቀቅ ሦስት ቀናት ሲበቁ አምስት ቀናት ወይም አንድ ሳምንት ቢወስድባችሁ ይህም ማባከን ነው። ማባከን ማለት እጅግ ትንሽ ለሆነ ነገር በልዋጭ እጅግ ብዙ መስጠት ማለት ነው።

አስታውሱ እዚህ ላይ እየተናገርን ያለነው ወንጌል በሚሰበክበት በማናቸውም ስፍራ ለመታሰቢያነት እንዲነገር ጌታ ስለ ፈቀደው ነገር ነው። ጌታ ይህን ያደረገው ለምን ይሆን? የወንጌል ስብከት ለዎች እንደ ማርያም ውድ ነገራቸውን ለጌታ እንዲሰጧ እንዲያደርጋቸው ነው። እርሱ የሚፈልገው ይህን ነው።

እስቲ ስለ ማሪያም ተግባር (ዮሐ.12፡4-6) እና ደቀ መዛሙርት (ማቴ.26፡8-9) የሰጡትን ምላሽ እናስብ። አስራ ሁለቱም ደቀ መዛሙርት የሽቱውን በኢየሱስ ላይ መፍሰስ እንደ ጥፋት ነበር የቆጠሩት። በተለይም ኢየሱስን አንድም ጊዜ እንኳን ጌታ ብሎ ጠርቶ ለማያውቀው ይሁዳ የማሪያም ሥራ ያለጥርጥር ጥፋት ነበር። ለእርሱ እንኳን ዋጋው ውድ የሆነ ሽቱ ቀርቶ ውሃም ቢፈስ ኖሮ እንደ ታላቅ ጥፋት የሚቆጥረው ነበር። እዚህ ላይ ይሁዳ ዓለምን ይወክላል። በዓለም ተመን ጌታን ማገልገላችንና ለአገልግሎት ራሳችንን መስጠታችንን ፍጹም የሆነ ጥፋት ነው። ዓለም ጌታን ስለማትወድና በልቧም ለጌታ ሥፍራ ስለሌላት ለእርሱ የተደረገ ማንኛውም ነገር ጠፍቶና ባክኖ እንደ ቀረ ብታስብ አያስገርምም። ሕይወታቸውን ለጌታ ሰጥተው ለዓለም ጀርባቸውን ስለ ሰጡ አማኞች ሰዎች ሲናገሩ (እገሌ እኮ ክርስቲያን ባይሆን ኖሮ የት በደረሰ) በማለት ቁጭታቸውን ይገልጻሉ። ያ ሰው የሆነ ተፈጥሮአዊ ተውሀቦና ሌሎችም ችሎታዎች ኖረውት ጌታን ማገልገሉ ለእርሱ ትልቅ ሀፍረት እንደሆነ ይቆጥራሉ። እንደዚህ ዓይነት የክብር ሰዎች ለጌታ እንደሚበዙበት ስለሚያስቡ ስንት ቁምነገር ሊሰራ ይችል የነበረ ሰው ሕይወት እንዲህ በማይረባ ነገር መባከኑ ያሳዝናል በማለት ሀዘናቸውን ይገልጻሉ።

በራሴ ከሆነው ነገር ምሳሌ ልስጥ። በ1920 ከሻንጋይ ወደ ትውልድ ሀገሪ ተመለስኩ። አንድ ቀን ጤንነቴ ተቃውሶና ሰውነቴ ደካካም ምርኩዝ ተደግፌ በመንገድ እየተጓዝኩ ሳለ አንድ የቀድሞ የኮሌጅ አስተማሪዬን አገኝ ሁት። በሰውየው ጋባዥነት በአካባቢው ወደ ነበረ ሻይ ቤት ሄደን ተቀመጥን። ከዚያም ሁለመናዬን ትክ ብሎ ከተመለከተ በኋላ «የሚያሳዝን ነው። ኮሌጅ እያለህ ስለ አንተ የነበረን ተስፋ እጅግ ትልቅ ነበር! ታላቅ ነገር እንደምታከናውን እንተማመንብህ ነበር። እና አሁን እንዲህ ሆነህ ቀረሽው» ሲል በሚሠረስሩ ዐይኖች ቃኘኝ። ይህን ሲለኝ ቃሉ ልብ የሚሰብር ስለ ነበር

እንባዩን አፍሰሼ ባለቅስ ተመኘሁ። እውነቱን ነው ሥራዬ፤ ጤናዬ የነበረኝ ነገር ሁሉ እኔን ተሰናብተውኝ ክስሬ በነበረበት በዚያን ወቅት፤ ትምህርት ቤት እያለሁ ህግ ያስተምረኝ የነበረው የቀድሞ ፕሮፌሰር «አሁንም ስኬት አልባ፤ እድገት የለሽና ምንም ስምን የማያስጠራ ነገር የሌለህ ነህ?» ብሎ ሲጠይቀኝ ለራሴ ሙሾ እንዳወርድ የሚፈትን ነገር ነበር።

ወዲያውኑ ግን የክብር መንፈስ በእኔ ላይ ማረፉ ምን ማለት አንደሆነ በሕይወቴ ለመጀመሪያ ጊዜ ተገነዘብኩ። ሕይወቴን ለጌታ ማፍሰስ የመቻሌ ሀሳብ ነፍሴን በክብር አጥለቀለቃት። ያን ቀን በእኔ ላይ ያረፈው ራሱ የክብር መንፈስ ነበር። ልቤ በደስታ ተመልቶና ውስጤ ሳይከለክል «ጌታ ሆይ አመሰግናለሁ ይህ በሕይወቴ ሊሆን ከሚችል ከማንኛውም ነገር የላቀ ነው። እንተን ለማገልገል በመምረጤ ትክክለኛ ውሳኔ አድርጌአለሁ።» በማለት ለጌታ ስብሃትን አቀረብሁ። ለአስተማሪዬ ጌታን ማገልገል ሕይወቴን ለእርባና-ቢስ ዓላማ ማባከን ነበር። በእርግጥ የወንጌል ዓላማ እውነተኛ ፋይዳችንን እንድናውቅ ማድረግ አይደለምን?

የማሪያም መስዋዕት ለይሁዳ ብክነት ነበር፤ «እንቺ ይህን ውድ ሽቱ ባታባክኘው ኖሮ ለመልካም ዓላማ እናውለው ነበር። ብዙ ምጽዋት የሚያስፈልጋቸው ድሆች እያሉ፤ ምንም ለማይጠቅመው በኢየሱስ እግር ላይ ከማፍሰስ ሽቱው ተሽጦ ለምግባረ-ሰናይ ዓላማዎችና ድሆችን ተግባራዊ በሆነ መልኩ ለመርዳት ቢውል የተሻለ አልነበረም?» (ዮሐ.12÷4-63)። ዓለም የምታስበው በዚህ መንገድ ስለ ሆነ ለእኛ የምታቀርበው ምክር ይህን የመሰለ ነው። ሌላ የተሻለ ሥራ ከመያዝ ይህ በልጡብህ ነውን? ከዚህ የተሻለ ነገር ጠፍቶ ነውን? ራስህን ሙሉ ለሙሉ ለእግዚአብሔር መስጠት ትንሽ ፈር የለቀቀና መጠን ያለፈ አይመስልህም?

ለጌታ ይህ የሚገባው ከሆነ እንዴት ማባከን ይሆናል? እርሱ ቢያንስበት እንጂ አይበዛበትም። ለእርሱ ብኖርለት እርሱ ስለሚገባው ነው። እርሱ ይገባዋል፤ ዓለም የፈለገችውን ብትል አይገደኝም። ጌታ «ተውሉት ስለ ምን ታደክሟታላችሁ?» ይላል። ሰዎች የወደዱትን ሊሉ ይችላሉ እኛ ግን ጌታ «ይህ መልካም ሥራ ነው። እውነተኛ ሥራ ለእኔ የተደረገ እንጂ ለድሆች የተደረገ አይደለም» ባለው ቃል ላይ ቆመን ባለንበት እንጸናለን። የልቡናችን ዐይኖች ተከፍተው የጌታ ኢየሱስን ክብር ስንረዳ ምንም እንደ ማይበዛበት እንገነዘባለን።

አሁን ይሁዳን ትተን ሌሎች ደቀ መዛሙርቱ ያሉት ላይ እናተኩር። ምክንያቱም ከይሁዳም ምላሽ ይልቅ የእነርሱ ምላሽ ይበልጥ ሊተኮርበት ይገባል። ዓለም ምንም ብትል ለውጥ አያመጣ ይሆናል፤ የተሻለ እውቀት የሚጠበቅባቸው ክርስቲያኖች ግን ይህን ቢሉ ሌላ ጉዳይ ነው። ደቀ መዛሙርት የተናገሩት ይሁዳ ካለው የተለየ አይደለም፤ እንዲያውም በጣም ሲቆጡ

እናያለን። «ደቀ መዛሙርቴም ይህን አይተው ተቆጡና ይህ ጥፋት ለምንድን ነው ይህ በብዙ ዋጋ ተሽጦ ለድሆች ሊሰጥ ይቻል ነበርና» አሉ (ማቴ26÷8-9)።

በእርግጥ ትንሽ ዋጋ ብቻ ከፍለህ የምትችለውን ያህል አትርፍ የሚለው አስተሳሰብ በክርስቲያኖች ዘንድ የተለመደ እንደ ሆነ እናውቃለን። አሁን እያየን ያለነው ግን ከዚህም ጠለቅ ያለ ነው። ለምሳሌ ዝም ብላችሁ ቁጭ በማለታችሁና ብዙ ባለመንቀሳቀሳችሁ ጊዜያችሁን እያቃጠላችሁ እንደ ሆነ ሰዎች ተናግረዋችሁ አያውቁም? እንደዚህና እንደዚያ ማድረግ ስትችል ዝም ብለህ መቀመጥህ ለምንድነው? ይላሉ። የእነዚህ ሰዎች ሀሳብ ጥቅምና ግልጋሎት ላይ መዋል ስለሆነ ሁሉም ነገር እነርሱ በተረዱበት መንገድ ግልጋሎት ላይ መዋል እንዳለበት ያምናሉ።

አንዳንዶች ስለ እግዚአብሔር አገልጋዮች ሊያስቡ፤ ማገልገል የሚችሉትንና መሆን የሚችሉትን ያህል እያገለገሉና እየሮጡ እንዳይደለ ይሰማቸዋል። እንደሚገባ በማገልገል ቢሞክሩ ኖሮ በሰው የመታየትና በብዙ ሰዎች ዘንድ ተቀባይነት የማትረፍ እድላቸው ሊሰፋ ይችል እንደ ነበር ያስባሉ። በክርስትና ሕይወቴ እጅግ ስላገዝችኝ እህት ቀደም ብዬ ተናግራለሁ። ሕይወቴን በቅርብ አውቅ ስለ ነበር ጌታ እንዴት ባለ መንገድ ይጠቀምባት እንደ ነበር አውቃለሁ። በቅርብ ለማያውቁት ግን ይህ የተገለጠ አልነበረም። ሁልጊዜ በልቤ «ይህኛ እህት እኮ ጸጋዋን እንደሚገባ አልገለጠችም» አል ነበር። «የሆነ ቦታ ሄዳ አንድ ነገር ብታደርግ ወይም የወንጌል አገልግሎት ብትጀምር ኖሮ ጌታ በእርሷ በኩል ጸጋውን ለብዙዎች ይገልጥ ነበር። ምንም ውል ያለው ነገር በማይከሰትባት በዚህች ትንሽ መንደር መኖሯ ምንኛ የጸጋ ብክነት ነው» እያልኩ ስለ እርሷ እቆጭ ነበር። አንዳንዴ የልቤን ቁጭት ከምር በመግለጽ «ላንቺ አልገባሽ ይሆናል እንጂ ኮ ማንም እንዳንቺ ጌታን የሚያውቅ የለም። ቃሉን እጅግ ሕያው በሆነ መንገድ ታውቂያለሽ። ታዲያ ብዙ የጌታ ቃል የሚያስፈልጋቸው ሰዎች በዙሪያችን እያሉ ለምን አንድ ነገር አታደርጊም? ማድረግ ስትችይ ጊዜሽን፤ ጉልበትሽን፤ ገንዘብሽን ሁሉን ነገር አያባክንሽ መሆኑ አይታይሽም?» ብዬ አጭሀባታለሁ።

ወገኖች በጌታ ዘንድ ተቀዳሚነት የሚሰጠው ይህ አይደለም። ጌታ እኔና እናንተን ሊጠቀምብን የሚፈልግ መሆኑ ጥርጥር የለውም። እጅን አጣጥፎ መቀመጥን ወይም ለዓለም ችግሮች ግዴላሽ መሆንን እያወደስኩ መስበክም ከእኔ ይራቅ። ኢየሱስ ራሱ እንዳለ ወንጌልም በዓለም ሁሉ ይሰበካል። እኔ ለማለት የፈለግሁት ቀዳሚ ትኩረት የሚሰጠውን ነገር እንገንዘብ ነው። አሁን ተመልሼ ሳየው በዚያን ወቅት ለወንጌል ሥራ እየሰለጠንን ለነበርነው ወጣቶች እግዚአብሔር በዚህች እህት ይናገረን እንደ ነበር ሳስብ፤ በእርግጥም ጌታ እንደምን ባለ ትልቅ መንገድ ይጠቀምባት እንደ

ነበር አሁን ፍንትው ብሎ ታየኝ። ይህቺ እህት በሕይወቴ ስለሳደረችው ታላቅ አዎንታዊ ተፅዕኖ እንዲሰጥኝ አመስግኜ የምጨርስ አይመስለኝም።

በቢታንያ ማሪያም ላደረገችለት ጌታ ሲያመሰግናት መልዕክቱ ይህ ነው። የአገልግሎት ሁሉ መሠረት ያላችሁን ሁሉ ሁለንተናችሁን ለእርሱ ማፍሰስ ነው። የፈቀደላችሁ ይሄን ብቻ ከሆነ ይህ ይብቃችሁ። ተቀዳሚው ጥያቄ ድሆች ተረድተዋል ወይስ አልተረዱም ሳይሆን ጌታ ተደስቷል ወይም ረከቷል ወይ? ነው።

አገልግሎት በሩጫ ብዛት ቢሆን እኮ በብዙ ጉባኤዎች ላይ መናገር፣ ፕሮግራሞች ማስተባበር፣ በወንጌል ስብከቶች ውስጥ መካፈል ይቻላል። ጌታን ከልባቸው የሚያገለግሉ ሰዎች ይህን ለማድረግ ሳይችሉ ቀርተው አይደለም፤ እንዲያውም ለጌታ ሊደክሙና እስከ መጨረሻው ሊጠቀሙባቸው ይወዳሉ። ይሁንና ጌታ ግድ የሚለው ለአገልግሎት መሯሯጥና መባከን አይደለም። በእርሱ ዘንድ ይህ ተቀዳሚነት አይሰጠውም። የጌታ አገልግሎት የሚመዘነው ከቶውንም በሚታዩና በሚጨበጡ ውጤቶች አይደለም። ወዳጆች ሆይ ጌታ ከምንም ነገር ይልቅ ግድ የሚለው፤ በእግሩ ስር ተቀምጠን ጸጉሩን መቀባታችንና እንደ አልባስጥሮስ ብልቃጥ እጅግ ውድና በምድር ላይ እጅግ የከበረ ብለን የያዝነውን፤ በመስቀሉ አማካኝነት ከውስጣችን የሚፈልቀውን ሕይወት ሳይቀር ለጌታ ማስረከባችን ነው። ይህን ስናደርግ የጌታን ነገር እንደሚያውቁ የምናስባቸው እንኳን ውድ የሆነን ነገር እያባከንን ያለን ሊመስላቸው ይችላል፤ ሆኖም ቀረም እርሱ የሚፈልገው ይህን ነው። ብዙ ጊዜ ራስን ለእርሱ መስጠት ማለት ደከመኝ በሌለበት ሁኔታ እርሱን ማገልገል መሆኑ አሙን ነው፤ ይሁን እንጂ አስፈላጊ ሆኖ ካገኘው ትኩረታችን እርሱ ራሱ ወይስ አገልግሎት መሆኑን አጥርተን ማየት የምንችልበት ፋታ እናገኝ ዘንድ አገልግሎቱ ለጊዜው እንዲገታ ማድረግ ይችላል።

14:2 እርሱን ለማስደለት ማገልገል

«ይህ ወንጌል በዓለሙ ሁሉ በሚሰበክበት በማናቸውም ሥፍራ እርሷ ያደረገችው ደግሞ ለእርስዋ መታሰቢያ ሊሆን ይነገራል» (ማር.14፡9)።

ጌታ ይህን የተናገረው ለምንድነው? ምክንያቱም የወንጌል ዓለም ይህን ማስገኘት ስለሆነ ነው። የወንጌል ዓላማ ኃጢአተኞችን ማርካት አይደለም። ጌታ ይመስገን ኃጢአተኞች ይረካሉ ይሁንና ይህ እርካታ የወንጌሉ ዋና ተቀዳሚ ዓላማ ሳይሆን አብሮት የሚመጣ በረከት ነው። ወንጌል የሚሰበከው ከምንም ነገር በፊት ጌታ ይረካ ዘንድ ነው።

ወንጌልን ሰዎች ስናቀርብ ለኃጢአተኞች የሆነላቸውን መልካም ነገር አለመጠን በማጋነን የጌታን ዋነኛ ዓላማ የምንዘነጋ ይመስለኛል። የወንጌል የምስራች ባይኖር ኖሮ ኃጢአተኛ ምን ይውጠው እንደ ነበር እናስባለን፤

ቁምነገሩ ግን ይህ አይደለም። እግዚአብሔር ይመስንን እግዚአብሔር ለኃጢአተኛው ችግር መፍትሄ ሊሰጥና በረከትን ሊያዘነብለት ይችላል፤ ሆኖም እጅግ በጣም አሰፈላጊው ጉዳይ ይህ አይደለም። ቀዳሚው ነገር የእግዚአብሔር ልጅ እርካታ መሆን አለበት። እኛ ልንረካ የምንችለው እርሱ ሲረካ ብቻ ነው። በሕይወቱ ጌታን ለማስደሰት ቁርጠኛ ውሳኔ አድርጎ እራሱ ያልተደሰተ ሰው ከቶ አልገጠመኝም። ይህ ሊሆን የማይችል ነገር ነው፤ እርሱን ለናረካው እኛም ያለ ጥርጥር እንረካለን።

ይሁንና ጨምረን ማስታወስ የሚገባን ነገር ቢኖር ራሳችንን በጌታ ነገር ሳናባክን እርሱ ሊረካ አለመቻሉ ነው። ወገኖች ሆይ ለጌታ እጅግ የበዛ ስጦታን ሰጥታችኋል? አንድ ነገር ልንገራችሁ፤ በመለኮታዊ አገልግሎት ማባከን ማለት ኃይል መቀበል ማለት ነው። በጌታ ፊት የአገልግሎታችን ዋጋ የሚመዘነው በመበተን መርህ ነው። በእግዚአብሔር እጅ እውነተኛ ግልጋሎት መስጠታችን የሚመዘነው በባክንነው መጠን ነው። ብዙ ማድረግ እንደምትችሉ ባለባችሁ መጠን ክንውኖቻችሁን ለማብዛት ስጦታዎቻችሁን እስከመጨረሻው (አንዳንዴም ከዚያም በላይ) ጥቅም ላይ ስታውሉ በጌታ ሳይሆን በዓለም መርህ እየተመላለሳችሁ እንደ ሆነ ትረዳላችሁ። እግዚአብሔር በመንገዶቹ ሁሉ በኛ ሊቀርጽ የሚፈልገው ሌላኛውን መርህ ነው። ይህም ማለት ለእርሱ የምንሰራው ሁሉ ራሱን ጌታን ከማገልገላችን የመነጨ እንዲሆን ነው። ምንም ነገር ማድረግ የለብንም ማለቱ ሳይሆን ቀዳሚ ትኩረታችን ጌታ እንጂ የጌታ ሥራ መሆን የለበትም ማለቱ ነው።

አሁን ተግባራዊ ወደ ሆነ ነጥብ እንምጣ። ከጌታ ጋር በዚህ መንገድ ለመራመድ ስል ስልጣንን ትቻለሁ፤ አገልግሎትን ትቻለሁ፤ ብዙ ነገር ላገኝባቸው እችል የነበሩ ተስፋዎቼን ትቻለሁ። እና አሁን ጌታን ለማገልገል እየሞከርኩ ነው። አንዳንዴ ጌታ ጸሎቴን ይሰማል፤ ሌላ ጊዜ ግን ጸሎቴን ሳይመልስ ይቆያል። አንዳንድ ጊዜ ይጠቀምብኛል በሌሎች ጊዜዎች ግን የሚያልፈኝ ይመስለኛል። ይህ ሲሆን ከኔ በተሻለ ሁኔታ ከሚገኝ ሰው ጋር ራሴን አስተያየለሁ። ይህም ሰው ብዙ ብሩህ የሆነ የወደፊት ተስፋ ያለው ነው። ነገር ግን ይህን ተስፋ ለጌታ አሳልፎ አልሰጠም። በእርሱ አገልግሎት ብዙ ሰዎች ሲድኑና አገልግሎቱን ጌታ ሊባርክለት አያለሁ። ይህ ሰው ስኬታማ ነው (በቁሳዊ ነገር ሳይሆን በመንፈሳዊ ሁኔታ)። አንዳንዴ እኔ የሌለኝ እርካታና ደስታ ያለው ክርስቲያን እንደ ሆነ አድርጌ አስበዋለሁ። ይሄን ባየሁ ጊዜ ለማማረር አፈተናለሁ። እርሱ ነገር ሁሉ ስምሮለታል፤ ለእኔ ግን አልሰመረልኝም። እርሱ ጌታ እኔን ባሳለፈኝ መንገድ አላለፈም፤ ይሁንና ክርስቲያኖች መንፈሳዊ ብልጽግና እንደ ሆነ የሚቆጥሩት ብዙ ነገር አለው። እኔ ግን በመንገዴ ውስብስብ ነገሮች ከበውኛል። ይህ ምን ማለት ነው?

ሐይወቴን እያባከንኩ ነው? ምናልባት ለጌታ ስለጥ መጠን አልፌ (አለልክ አድርጌው) ይሆን?

እንደዚህ ብላችሁ ስለምታስቡ በዚህ ወንድም መንገድ ብትሔዱ ኖሮ ማለትም ለፈተናውና ለችግሩ ሳይሆን ለመባረክ ያህል ብቻ! ጌታ በእራሱ እቅድ እንዲያስቀምጣችሁ ሳይሆን እንዲጠቀምባችሁ ያህል ብቻ! ራሳችሁን ብትሰጡ ሁሉም ነገር ደህና ይሆን እንደ ነበር ይሰማችኋል። በእውነት ግን ደህና ይሆናል? እንደማይሆን እናንተም ራሳችሁ ታውቃላችሁ።

እንግዲያው ራሳችሁን ከሌላ ሰው አንፃር ማስተያየት ተዉ! ዐይኖቻችሁን ከሰው ነቅላችሁ ወደ ጌታ ተመልከቱ። እርሱ ትልቅ ዋጋ የሚሰጠው ነገር ምን እንደሆነ እራሳችሁን ጠይቁ። እግዚአብሔር የሚፈልገው የብክነት መርህ እንዲገዛን ነው። የእግዚአብሔር ልብ በእውነት የሚረካው ራሳችንን ለእርሱ ስናባክን ነው። ለጌታ መሰጠታችንን ሰዎች ሊያዩ እኛ እጅግ ብዙ ዋጋ ከፍለን በምላሹ ምንም እንዳልተቀበልን ሊመስላቸው ይችላል። ይሁን እንጂ እግዚአብሔርን የማስደሰት ምስጢር ይህ ነው።

ወገኖች ሆይ በእውነት የምንፈልገው ምንድን ነው? እንደ ደቀ መዛሙርት ጥቅም ላይ መዋልን ነው? እነርሱ ሽቱው ተሸጦ የሚገኘው ገንዘብ አግባብ ባለው ሁኔታ ጥቅም ላይ እንዲውል ፈለጉ። ለእነርሱ ዋናው ቁምነገር ሊመዘንና ሊመዘገብ በሚቻል ሁኔታ ለእግዚአብሔር ጠቃሚ ሆኖ መገኘት ነበር። ጌታ ግን እንዲህ እንድንለው ይፈልጋል «ጌታ ሆይ የሚያሳስበኝ የአገልግሎት ጉዳይ አይደለም! ላስደስትህ ብቻ ከቻልኩ ለእኔ ይህ ይበቃኛል»።

14.3. አስቀድመን እርሱን በሽቱ መቀባት

«ተውአት ስለ ምን ታደክሙአታላችሁ? መልካም ሥራ ሰርታልኛለች። ድሆች ሁልጊዜ ከእናንተ ጋር ይኖራሉና በማናቸውም በወደዳችሁት ጊዜ መልካም ልታደርጉላቸው ትችላላችሁ። እኔ ግን ከእናንተ ጋር አልኖርም። የተቻላትን አደረገች አስቀድማ ለመቃብሬ ሥጋዬን ቀባቸው» (ማር.14፡6-8)

ጌታ ኢየሱስ በእነዚህ ጥቅሶች «አስቀድማ» የሚለውን ቃል በመጠቀም የጊዜ ቅደም ተከተልን ሀሳብ አስፈላጊነት ያሳያል። የሚመጣው ዘመን ከዚህ ለበለጠ ሥራ እንጂ ለእንቅስቃሴ አልባ እረፍት እንዳልተጠራን መቼም እናውቃለን። ወንጌልም እንደሚነግረን «መልካም አንተ በጎ ታማኝም ባሪያ በጥቂቱ ታምነሃል በብዙ እሾምሃለሁ ወደ ጌታህ ደስታ ግባ አለው» (ማቴ.25፡21፤ ከማቴ.24፡47 እና ከሉቃ.19፡17 ጋር ያነፃፅሩ)። ይህ የሚያሳየን የእግዚአብሔር ቤት ሥራ ሳይቋረጥ እንደሚቀጥል ነው (ልክ ድሆችን ማገልገል እንደሚቀጥል)። የሽቱው መፍሰስ ማሪያም አስቀድማ ልታደርገው የሚገባት! ጊዜው ቢያልፍ ግን ልታደርገው እድሉ የሚያመልጣትን ነገር የሚወክል ነው። መቼም በዚያን ጊዜ ወደነው በማናውቀው መጠን

እንደምንወደው አምናለሁ። ይሁን እንጂ ነገራቸውን ሁሉ ዛሬውኑ ለጌታ የሚያፈሉ እጥፍ ድርብ ብጽዕና የእነርሱ ይሆናል። ፊት ለፊት ስናየው ያለንን ሁሉ ጥለን በእግሩ ፊት ለማፍሰስ አንቸገርም። ግን ዛሬ ይህን እያደረግን ነውን?

ማሪያም የአልባስጥሮሱን ብልቃጥ ሰብራ ጌታን ከቀባች ከጥቂት ቀናት በኋላ፤ ከሳምንቱም በፊተኛው ቀን እጅግ በማለዳ አንዳንድ ሴቶች ኢየሱስን ሊቀቡት ሽቱ ገዙ። ታዲያ እነዚህ ሴቶች ያሰቡት ሆነላቸው? አልሆነላቸውም። ጌታን ለመቀባት የተከናወነላት አንዲት ሴት ብቻ ነበረች፤ እርሷም አስቀድማ ጌታን የቀባቸው ማሪያም ነበረች።

ሌሎቹ አልተሳካላቸውም ምክንያቱም በዚያን ጊዜ እርሱ ከመታን ተነስቶ ነበርና። ይህ የሚያሳየን ሊደረግ የሚገባው ነገር በጊዜ መደረጉ ምን ያህል አስፈላጊ እንደሆነ ነው። ስለዚህም ለእኛ ከጥያቄዎች ሁሉ የላቀው ጥያቄ «ዛሬ ለጌታ ምን እያደረግሁ ነው?» የሚለው ጥያቄ ነው።

የምናገለግለው ጌታ ምን ያህል የከበረ እንደሆነ እናስተውል ዘንድ ዐይኖቻችን ተከፍተዋል? ለዚህ ለከበረ ጌታ ልናቀርብ የሚገባን እጅግ ውድ የሆነ፤ የላቀውን ዋጋ የሚያስከፍለውን፤ እጅግ የከበረውን እንጂ ሌላ ሊሆን እንደማይችል ተረድተናል? ለድሆች ሕይወት መሻሻል፤ ለዓለም መልካም ነገር ለማስገኘት፤ ለሰዎች ዘላለማዊ ደህንነት መትጋት የመሳሰሉ የግድ አስፈላጊና ጠቃሚ ነገሮች ልክ የሚሆኑት ትክክለኛ ሥፍራቸውን ሲይዙ ብቻ እንደሆነ ተረድታችኋል? እነዚህ ነገሮች በራሳቸው ተነጥለው ሲታዩ ለጌታ ከሚደረገው ማናቸውም ነገር ጋር ሊነፃፀሩ አይችሉም።

ጌታ ምን ያህል የከበረ እንደ ሆነ እናይ ዘንድ ዐይኖቻችን ሊከፈቱ ያስፈልጋቸዋል። በዓለም ላይ ወደር ያልተገኘለት እጅግ ታላቅ የጥበብ ሥራ ባገኘና ልገዛው አስቤ በጣም ከፍተኛ ዋጋ (ለምሳሌ አንድ ሺህ፤ አስር ሺህ ወይም ሃምሳ ሺህ ዶላር) ብጠየቅና ገንዘቡን ብከፍል፤ ገንዘቡን ለማይረባ ነገር አጠፋ ሊል የሚደፍር ማነው? «ማባከን» (ማጥፋት) የሚለውን ሀሳብ የምናስተናግደው የጌታን ማገንትና ክብሩን ሳንረዳ ስንቀር ብቻ ነው። ጥያቄው «እርሱ ለእኛ ምን ያህል የከበረ ነው?» የሚል ነው። ስለ እርሱ ያለን ግምት ዝቅ ያለ ከሆነ በእርግጥም በጣም ትንሽ ነገር እንኳን ለእርሱ መስዋዕት ማድረግ ጥፋት ሊመስለን ይችላል። ይሁንና እርሱ ለነፍሳችን እጅግ የከበረ እንደ ሆነ ከተረዳን ምንም ነገር እንደማይበዛበት እንገነዘባለን። የጌታን ክብር ስንረዳ ያለንን ሁሉ! ልዩ ስፍራ የምንሰጣቸውና የምንሳሳላቸውን ውድ የሆኑ መዝገቦቻችንን እንኳን ወደን ለእርሱ እንሰዋለን። ይህን ማድረግን እንደ ሀፍረት አንቆጥረውም።

ጌታ ማሪያምን ስላደረገችው ሲያመሰግናት «የተቻላትን አደረገች» አለ። ይህ ማለት ያላትን ሁሉ ሰጠች ማለት ነው። ለነገ ብላ ምንም

አላስቀረችም፤ ያላትን ሁሉ በእርሱ ላይ ስላፈሰሰች በትንሳኤ ማለፍ ስላባከነችው ሽቱ እንድትጸጸት የሚያደርጋት፤ አንዳችም ምክንያት አልነበረም። ጌታ በእኛ የሚረካው «የተቻለንን ስናደርግ» ነው - ከዚህ ባነሰ ጌታ አይረካም። እዚህ ላይ አንድ ነገር ልብ በሉ። እያልኩ ያለሁት «ለእርሱ አንድን ነገር ስናደርግ የምናጠፋው ጉልበትና ልፋታችን ያረካል» አይደለም። ጌታ ኢየሱስ ከእኛ የሚፈልገው ሞቱን፤ መቀበሩንና ትንሳኤውን በማሰብ ሕይወታችንን በእግሩ ስር እንድንጥል ነው። ማሪያም በቢታኒያ ጌታን በሽቱ ስትቀባው ቀብሩን እያሰበች ነበር። እኛም ጌታ ኢየሱስ በክብር ሲነግስና «የተቀባው ንጉስ» ተብሎ በክብር ሲወደስ ነገራችንን ሁሉ አንሰዋለታለን። ይሁን እንጂ አሁን በዚህ ሕይወት የምናቀርብለት ከልባችን የመነጨና እጅግ ውድ የሆነ መስዋዕት ወደፊት በክብር ሲገለጥ ከምናቀርብለት እጅግ የከበረ ነው።

ውጫዊና የላይ የሆነ ነገር በእርሱ ዘንድ ምንም ስፍራ ሊኖረው አይችልም፤ በመስቀሉ ተሽሯል። እግዚአብሔር ዛሬ በእኛ የሚፈልገው ልክ እንደ አልባስጥሮሱ ብልቃጥ ከመሬት ጥልቅ ተቆፍሮ የወጣ፤ እንደሚገባ የተበጀና የተቀረጸ፤ ለጌታ የተለየ በመሆኑ የምንሳሳለትና እንዳይሰበር ትልቅ ጥንቃቄ የምናደርግለትን መስዋዕትነት ነው። ከልባችንና ከእኛነታችን ቀላይ (Depth) የሚፈልቀውን ይህን መዝገብ በጌታ ፊት አምጥተን «ጌታ ሆይ እነሆ ይህ መዝገብ የአንተ ነው ለአንተ ተገብቶሃልና» ብለን ወደን በፊቱ በመስበር በወስጡ ያለውን እናፈሳለን። ጌታም መሻቱን አግኝቶ ልቡ ይረካል። ዛሬ የዚህን ዓይነት ቅባት ከእኛ ይቀበል።

14:4 ሁሉን የሚያውድ መዓዛ

«ቤቱም ከናርዶስ ሽቱ ሞላ» (ዮሐ.12÷3)። ማሪያም ቢልቃጡን ሰብራ ጌታን በሽቱ ስትቀባው ቤቱ እጅግ ጥዑም በሆነ መዓዛ ተሞላ። ይህን ጥዑም መዓዛ ያላሸተተ ማንም ሰው አልነበረም።

በእውነት ለጌታ መከራን ያየና ጌታ በእስር ቤት ሲያስቀምጠው (እርሱን ለማገልገል) ከእስሩ ነፃ ለመውጣት ከመሞከር ይልቅ፤ ለጌታ ተገዝቶ በእርሱ ለመታሰር የፈቀደና በጌታ ብቻ እንጂ በሌላ በምንም ነገር እርካታን ከማይፈልግ ሰው ጋር ስትገናኙ ወዲያውኑ አንድ ነገር ታውቃላችሁ። በመንፈሳዊ ሕዋሶቻችሁ ከዚያ ሰው የሚፈልቀውን ጥዑም መዓዛ ታሽታላችሁ። በዚያ ሰው ሕይወት የተሰበረና የተጨመቀ ነገር ስላለ መዓዛው ይሸታችኋል። በቢታኒያ በእነማሪያም ቤት የሞላው ሽታ ዛሬም ቤተክርስቲያንን ሞልቷል፤ የማርያም መዓዛ ዘመን የሚሸረው አይደለም። ቢልቃጡን ለጌታ መስበር የአንድ አፍታ ሥራ ቢሆንም ለጌታ ያደረገችውና የናርዶስ ሽቱው ለሁሌውም የሚኖሩ ዘመን የማያደበዝዛቸው ነገሮች ናቸው።

እዚህ ላይ የምናገረው ስለ አገልግሎት ወይም ስለ ስብከት ሳይሆን ስለ ስለማንነታችን ነው። ምናልባት ጌታ በሕይወታችሁ ራሱን ገልጦ ለሌሎች ይታይ ዘንድ ለረዥም ጊዜ ጸልያችሁ ይሆናል። እንደዚህ ስትጸልዩ የስብከት ወይም የትምህርት ስጦታ እግዚአብሔርንና የእግዚአብሔርን ሀልዎትን ለሌሎች ማሳየትና ማካፈል ትችሉ ዘንድ ጌታ በራሱ እንዲሞላችሁ እየለመናችሁ ነው። ወገኖች ሆይ አንድ ነገር ልንገራችሁ! እጅግ የከበረ የምትሉትን ውድ ነገራችሁን በጌታ ኢየሱስ እግር ስር ሳትጥሉና ሳትሰብሩ የእግዚአብሔር መገኘት በእናንተ ሊሰፍንና መዓዛው ለሌሎች ሊደርስ አይችልም።

ወደዚህ ሙሉ የመሰጠት ሕይወት ስትመጡ! ውጫዊ መልኩ እግዚአብሔርን አገለገላችሁም አላገለገላችሁም በሌሎች ሰዎች ልብ መንፈሳዊ ረሀብን ለመቀስቀስ እግዚአብሔር ይጠቀምባችኋል። ሰዎች በእናንተ ወስጥ ክርስቶስን ያሸታሉ። ይህን ሊያውቁ ይችላሉ ብላችሁ የማትጠብቁቸው ሰዎች ክርስቶስን በእናንተ ያያሉ። በመካከላቸው የቆመው ሰው ከጌታ ጋር የሚራመድ! በእውነት መከራን የተቀበለ! በነፃነትና በልቅነት የሚመላለስ እንዳልሆነና ሁሉን ነገር ለእርሱ ማስገዛትን የተማረ ሰው እንደሆነ ይረዳሉ። ይህ ዓይነት ሕይወት የጌታን ነገር ለሰዎች ያሳያል! ይህም መንፈሳዊ ሃሳብን ያነሳሳል! መንፈሳዊ ረሀብም ሰዎችን በመለኮታዊ መገለጥ በክርስቶስ ወዳለው የሕይወት ሙላት እንዲገለግሉ ያደርጋቸዋል።

እግዚአብሔር በዚህ ያስቀመጠን በቀዳሚነት እንድንሰብክ ወይም እንድናገለግለው ሳይሆን በእኛ በኩል በዙሪያችን ባሉት ሰዎች ልብ መንፈሳዊ ሃሳብ ይፈጠር ዘንድ ነው። ሰዎች ስብከትን ለመስማት ልባቸው የሚዘጋጀው በውስጣቸው ረሀብ ሊቀሰቀስ አይደለምን?

ቁንጣን እስኪይዛቸው ምሳቸውን ጠግበው ለበሉ ሰዎች እጅ የሚያስቆረጥም ኬክ ብታቀርቡላቸው ምን የሚያደርጉት ይመስላችኋል? ስለኬኩ ሊያወሩ! ስለቅርጹ ሊያደንቁት! እንዴት እንደተጋገረ! ዋጋው ምን ያህል እንደሆነ ሊወያዩና ሊከራከሩ ይችላሉ። ሆኖም ሊበሉት አይችሉም። ሰዎቹ በጣም የተራቡ ቢሆኑ ኖሮ ኬኩን ፍርፋሪ እንኳን ሳያስቀሩ እንደሚበሉት አይጠረጠርም። መንፈሳዊ ነገሮችም እንደዚህ ናቸው። በመንፈሳዊው ዓለም በመጀመሪያ በአንድ ሰው ልብ ውስጥ ፍላጎትና ረሀብ ሳይቀስቀስ እውነተኛ ሥራ በሕይወቱ ሊሰራ አይችልም። ታዲያ ይህ የሚሆነው እንዴት ነው? መቼም መንፈሳዊ ረሀብን በግድ የምናመጣው አይደለም! ሰዎች ተገደው ሊራቡ አይችሉም። ረሀብ በገዛ እራሱ መቀስቀስ አለበት! ሊቀስቀስ የሚችለውም የእግዚአብሔር መገኘት በውስጣቸው ባለ ሰዎች ነው። «ታላቋ» የሱናማይት ሴት በደንብ ሳታውቀው እንዲሁ ስለስተዋለችው ነብይ የተናገረችውን ቃል እወደዋለሁ «ይህ በእኛ ዘንድ ሁልጊዜ

የሚያልፈው ቅዱስ የእግዚአብሔር ሰው እንደ ሆነ አውቃለሁ» (2ነገሥ.4:9):: ይህኛ ሴት ኤልሳቦ የእግዚአብሔር ሰው እንደ ሆነ ያወቀችው በድርጊቱ ወይም በንግግሩ ሳይሆን በማንነቱ ነበር:: ያወቀችው በእነርሱ ዘንድ ሁልጊዜ ሲያልፍ ስታየው ብቻ ነበር:: ለዎች ከእኛ ምን ያያሉ? በእኛ ምን ይሰማቸዋል? በአኳሃናችን ለዎች ስለ እኛ የተለያዩ ነገሮች እንዲረዱ ልናደረግ እንችላለን! ብልሆች መሆናችን! በአንድ ነገር የተካንን መሆናችንን እንዲህና እንዲያ እንደ ሆንን በማሳየት በሰዎች ዘንድ ስለ ራሳችን የተለያዩ ግምቶች ልናሳድር እንችላለን:: ኤልሳቦ ስለ ራሱ በሌሎች ዘንድ ያሳደረው ግምት ግን የእግዚአብሔር ሰው መሆኑን ነበር::

በሌሎች ዘንድ የእግዚአብሔርን ስዕል ልናሳድር የምንችለው መስቀሉ በእኛ ውስጥ ሲሰራ ነው:: መስቀሉ የእግዚአብሔርን ፈቃድ እንድፈልግ! መሻቱ እርሱን ማስደሰት ብቻ እንዲሆንና ይህ የሚያስከፍለኝን ዋጋ እያሰብኩ እንዳላገረመርም ይጠይቀኛል::

ቀደም ባሉት ምዕራፎች በሕይወቴ ታላቅ ተጽዕኖ እንዳሳደረች የነገርኳችሁ እህት በአንድ ወቅት አስቸጋሪ ወደ ሆነና ዋጋ ወደሚያስከፍላት ሁኔታ ውስጥ ገባች:: በዚያን ወቅት አብራሐት ነበርኩኝና ተንበርክክን እንባ ባዘሉ ዐይኖች እንጸልይ ነበር:: በጸሎትም ጊዜ እንዲህ ስትል ሰማኋት «.....ጌታ ሆይ የአንተ ልብ ይረካ ዘንድ ልቤን በፊትህ ለመስበር ፈቃደኛ ነኝ» አለች:: የክርስቶስ መዓዛ በእኛ ይለቀቅና በሌሎች ልብ ውስጥ ረሃብን ፈጥሮ ጌታን ለማወቅ ያነሳሳቸው ዘንድ ለእርሱ መሰጠት! ነገራችንን ሁሉ ለእርሱ ለመስበርና ለማፍሰስ መዘጋጀት ይኖርብናል:: አንኳሩ ነገር ይህ እንደ ሆነ ይሰማኛል:: የወንጌሉ ብቸኛ ግብ በእኛ በኃጢአተኞች ውስጥ እግዚአብሔርን የሚያረካ ነገር ለመፍጠር ነው:: እርሱ ይረካ ዘንድ ያለንን ሁሉ! ማንነታችንንና በመንፈሳዊ ልምምዶቻችን እጅግ የከበሩ ነገሮችን ሳይቀር ወደ እርሱ አምጥተን! «ጌታ ሆይ ይህንን ሁሉ በፊትህ ለመጣል ፈቃደኛ ነኝ:: ይህን የማደርገው ለመንግስትህ ሥራ! ለልጆችህ! ወይም ለሌላ ለምንም ሳይሆን ለአንተ ብቻ ስል ነው» ብለን እንነግረዋለን::

ለጌታ ሕይወትን ማጥፋትና መባከን የተባረከ ነገር ነው! በክርስቲያኑ ማህበረሰብ ጉልህ ሥፍራ የሚሰጣቸው ብዙዎች ስለዚህ «መባከን» የሚያውቁት ነገር የለም:: ብዙዎቻችን ብዙ አገልግለናል! ከመጠን በላይ ለጌታ ሮጠናል:: ይሁን እንጂ ለጌታ ነገራችንን «ማባከን» ምን ማለት እንደሆነ ገና አልተረዳንም:: እኛ ሁልጊዜ ወደፊት መገስገስ እንፈልጋለን! ጌታ ግን አንጻንዬ በእስር ቤት ሊያቆየን ይፈልጋል:: እኛ የሚታየን ሐዋርያት ባለፉበት መንገድ መንዝ ሲሆን ጌታ ግን «ታላላቅ አምባሳደሮቹ» በሰንሰለት እንዲታሰሩ የሚፈልግበት ጊዜ አለ::

«ነገር ግን በክርስቶስ ሁል ጊዜ ድል በመንሳቱ ለሚያዞረን በእኛም በየስፍራው የእውቀቱን ሽታ ለሚገልጥ ለአምላክ ምስጋና ይሁን» (2ቆሮ.2+14)::

«ቤቱም በናርዶስ ሽቱ ሞላ» (ዮሐ.12+3)

እርሱን ማስደሰት እንችል ዘንድ ጌታ ጸጋውን ያብዛልን። ይህን እንደ ጳውሎስ በሕይወታችን ትልቁ ዓላማችን ስናደርገው (2ቆሮ.5፡9) የወንጌል ትልቁ ዓላማ በእኛ ሕይወት ይከናወናል።



ኢየሱስ ትክክለኛው የክርስቲና ሕይወት ምን እንደሚመስል አሳይተናል። ይሁንና እኛ ይህን ሕይወት በዚህ ምድር ለንግድው አንቸል ይሆን?

ተዋቂው የእግዚአብሔር ሰው ሞት ማን ነ። በዚህ ዘመን በማይባረው መንፈሳዊ መዳሐት፣ እግዚአብሔርን ደስ የሚያስኝ ሕይወት መኖር የሚቻልበትን በጥሩ መንገድ ይጠቁመናል።

ወደዚህ ሕይወት ለመግባት ክርስቶስ በመስተሱ ላይ በወረደው ሥራ ብቻ መሆኑን ያሳያል።



ያደርግላቸው ሞት ማን ነ። የተሳካ ክርስቲያኖዊ ሕይወት ለመኖር በሚያስችሉ ትምህርቶቹ የታወቀና የተፈተነ የእግዚአብሔር ሰው ነው። ስለአፍጥኦት ስጋ ሳይታዩ በእስርዐት ከማቀቱ በኋላ ኢኢኢ በ1972 ወደ 1ኛ ደረጃ ፈላ የጻፉት መጻሕፍት ጥቂት በሆኑት ከስጦታዊ ቃል በቃል ተጠባቢው የተጻፉት መጽሐፎቹ የብዙ አንባቢዎችን ሕይወት ለውጠዋል።

"The Normal Christian Life" የተባለው ተዋቂ የፆች ማን ነ። መጽሐፍ «ክርስቲና እንዲህ ነው» በሚል በግፊት አቀራረብ በወንድማችን ልምላቸው ፋንታሁን ተተርጉሞ ተርዕዷ። ኢኢኢ 1998 የመጀመሪያ እትም ከወጣ በኋላ በመሳሰሉ ሳለም ተመራጭ ተወዳጅነት በግጥነት በተፈጋጋሚ ታተሞአል። ይኸንን ተወዳጅ መጽሐፍ ክርስቲያን ወንፃዥ ሁሉ ሊያገዝት ይገባል ብለን እናምናለን። ያንበቡት ሁሉ ለሕይወታቸው ከመጽሐፍ ያገኙትን በረከት ይመሰክራሉና!

ፊልድ አሳታሚ